
דפוס מדע, טל. 86144, ת"א 


די צוויי שאַפונגען, װאָס גייען אַרײין אין דאָזיקן בוך -- , דאָס ליד וועגן ראַדזינער" און ,דאָס ליד 
פונם אויסגעהרג'עטן יידישן פאָלק" -- האָט דער דיכטער אָנגעשריבן אין טעג פון גרויל און אומקום -- 
אין די לעצטע אַנדערטהאַלבן יאָר פון זיין לעבן. 

,דאָס ליד וועגן ראַדזינער" האָט יצחק קאַצענעלסאָן געשאַפן אין װאַרשע, אין די חדשים נאָוועמבער 
42 -- יאַנואַר 1942. 

נישט נאָר די יידן פון ראַדזין, װלאָדאַװע און לובלין, די עיר ואם בישראל, זענען שוין געװוען 
קרוב דרייפערטל יאָר, אויסגעמעקט פון ספר-החיים און אומגעבראַכט אין טױטנלאַגער בעלזשעץ, נאָר 
אויך הונדערטער טויזנטער יידן פון װאַרשע זענען שוין געווען פאַרשיקט און פאַרברענט אין טרעבלינקע. 

אין פיר קליינע. צעפּיצלטע געטאָס האָבן די לעצטע, קרוב זעכציק טויזנט יידן, די שארית פון 
אמאָליקער גרויסקייט און פראכט, אָפּגעװאַרט זייער אױסזיכטלאָזן מאָרגן. 

חנה, די פורי פון יצחק קאַצענעלסאָן, וועמען דער דיכטער האָט דאָס ליד געווידמעט, און זיײיערע 
צוויי יינגערע זין, בןדציון און בנימין, האָבן שוין דאַן נישט געלעבט. אין די פרימאָרגן-שעהץ פון 14-טן 
אױגוסט 1942, אין אַ טאָג פון דער גרויסער אַקציע אין װאַרשעװער געטאָ, האָט מען זי פאַרשלעפּט 
צום אַומשלאַגפּלאַץ און אין פאַרפּלאָמבירטע וואַגאָנעס פאַרשיקט צום טויט. 

פאַריתומט פון פאָלק און פון משפּחה, -- מיט אים נאָר זיין עלטערער זון צבי -- האָט דער דיכטער, 
מיט דער הילף פון פריינד, זיך דערשלאָגן צו אַן אַרבעטס-פּלאַץ אין איינעם פון די דייטשע שאָפּן. 

,;אַ קליינער טייל פון אונדז האָט אומגעקערט אין שאָפּ זיך, דאָרט אויף דער נאָװאָליפּיע און דער 
לעש, איך האָב געדרייט די שפּול-ראָד, מיין זון, מיין. אײינציק מיר געבליבענער ז'געשטאַנען שטום ביי אַ 
מאַשין, די שאָפּ -- אָ, ווינקלען מיאוסע פון מזבח אומריין =- =- --'. 

אין די פאַרהעלטענישמעסיק רואיקערע חדשים, נאָך דער ערשטער מאַסן-אויסזידלונג, ערב דעם 
װייטערדיקן דייטשן פּרְווו אויסצומאָרדן אין יאַנואַר 1943 די לעצטע יידן, װאָס האָט זיך פאַרענדיקט מיטן 
ערשטן באַװאָפנטן װידערשטאַנד פון דער יידישער קאַמפס-אָרגאַניזאַציע, האָט דער דיכטער ביים שפּול-ראָד 
אױיסגעשפּונען זיין העלדן-ליד וועגן ראַדזינער. 

דער ראַדזינער רבי, ר' שמואל שלמה לײַנער (1942-1909), איז געווען אַן אור-אור-אייניקל פון 
ר' מרדכי יוסף איזשביצער, ר' מענדל קאָצקערס אַ תלמיד, וועגן אומקום פון רבין איז דערגאַנגען קײַן 
װאַרשע אַ ידיעה סוף מיי 1942; אַ נאָטיץ וועגן דעם איז אָפּגעדרוקט געװאָרן אין דער אונטערערדישער 
צייטונג ,ידיעות? נומ' 5, דעם 2-טן יוני 1942. 

דער כתב-יד פון ליד איז אָפּגעפונען געװאָרן, דעצעמבער 1950, אונטער די חורבות פון װאַרשעװער 
געטאָ, אין צווייטן טייל פון געהיימען געטאָ-אַרכיו, װאָס איז בשעתו געגרינדעט געװאָרן דורכן אומפאַר- 
געסלעכן ד"ר עמנואל רינגעלבלום. דער כתב-יד געפינט זיך אין רשות פון יידישן היסטאָרישן אינסטיטוט 
אין װאַרשע. 

,דאָס ליד פונם אויסגעהרג'טען יידישן פאָלק" האָט דער דיכטער אָנגעשריבן א יאָר שפּעטער, שוין 
אין לאַגער וויטעל ביי נאַנסי, מזרח-פראַנקרײַך. דער דיכטער האָט אָנגעהויבן שרייבן דאָס ליד דעם 4-טן 
אָקטאָבער 1943 און עס פאַרענדיקט דעם 7-טן יאַנואַר 1944; (פּונקט אין דעם טאָג, מיט אַ יאָר פריער, 
האָט ער פאַרענדיקט דאָס ליד וועגן ראַדזינער".) 

איצט האָט שוין אויך װאַרשע נישט עקסיסטירט, און די רעשטלעך יידן אין אײיראָפּע זענען געשטאַ- 
נען אויפן שװעל פון די גאַזיקאַמערס. 


יצחק קאַצענעלסאָן איז אָנגעקומען אין דעם לאַגער דעם 22-טן מיי 1943. ער און זיין איינציק- 
איבערגעבליבענער זון, פאַראיינזאַמטע צװישן אַ קליינער גרופּע יידן 'פרעמדע בירגער", װאָס האָבן זיך 
פאַרשאפט פּעסער פון דרום-אַמעריקאַנישע מדינות, װאָס האָבן זיך געקלאַמערט אין דער האָפנונג, צו 
דערלעבן דעם סוף פון דער מלחמה. דער דיכטער האָט אָבער געלעבט מיטן געפיל, אַז ער איז אַן אָפּגעריסן 
בלאַט פון בוים, טראָגט אויף זיך זיך די אחריות פאַרן גאַנצן שטאַם, די דיכטערישע שליחות פון דעם 
לעצטן ייד: 

,וויי מיר, ניטאָ, ניט קיינער שוין... געווען אַ פאָלק, געווען און שוין ניטאָ -- -- --*. 

נאָכן פאַרענדיקן זיין דראַמע ,חניבעל? און נאָכן איבעררייסן די פאַרצייכענונגען, װאָס האָבן 
שפּעטער באקומען דעם נאָמען ,פּנקס וויטעל? (העברעאיש), האָט ער זיך גענומען דעם 2-טן אָקטאָבער צו 
שרייבן ,דאָס ליד פונם אויסגעהרג'עטן יידישן פאָלק". 

אין מיטן יולי 1944, האָט אַ פרוי, װאָס איז געווען צוזאַמען מיטן דיכטער אין װויטעל, געבראַכט קיין 
ארץ-ישראל, פאַרבאַהאַלטן אין אַ הענטל פון אַ װאַליזע, דעם צוואה-בריוו צו זיינע נאַענטע פריינד בערל 
קאַצענעלסאָן און יצחק טאַבענקין און צוזאַמען מיטן בריוו -- די געדיכט-פאַרשריבענע שורות פונעם ליד. 

ביז איצט זענען אונדז באַקאַנט זעקס אָפּשריפטן פונעם ליד, מיט דעם דיכטערס האַנט געשריבף 
מיט קליינע שינויים אינעם נוסח. 

אין אַרכיװו פון .בית לוחמי הגיטאות ע"ש יצחק קצנלסון" געפינען זיך דריי פולע קאָפּיעס 
פונעם ליד; אַ פערטע -- אין וועלכער עס פעלן די פּרֹקים ד', ז', וי אויך די פּרקים א'--ז', אין פאָטאָ- 
סטאַטן פון א פינפטער קאָפּיע, װאָס געפינט זיך אין פּריואַטע הענט. לוט אַן אַנדער װאַריאַנט, אַ זעקסטן, 
זענען פאַרעפנטלעכט געװאָרן אין 1946 אין דער צייטשריפט אויף דער פריי" (אָרגאַן פון צענטראַל- 
קאָמיטעט פון די באַפרײטע יידן אין שטוטגאַרט) די פּרקים א--ה. 

די צוויי פּאָעמעס זענען נאָר אַ טייל פון דער גרויסער ליטעראַרישער ירושה -- געשריבן אין צייט 
פון חורבן, אין געטאָ און אין לאַגער -- װאָס יצחק קאַצענעלסאָן האָט איבערגעלאָזן. דאָס רוב פון די 
װאַרשעװער כתבים זענען פאַרבאַהאַלטן געװאָרן אין דער גניזה פון ,דרור", און אין יאָר 1945 אױיסגעגראָבן 
געװאָרן פון אונטער די חורבות פון דער חלוצישער קאָמונע אין װאַרשע אויף דזיעלנא 234. די וויטעלער 
כתבים ווידער האָבן זיך אויפגעהיט אַ דאַנק דער ח' מרים נאָװיטש, װאָס האָט אַ טייל כתבים פּאַרגראָבן 
אינעם לאַגער גופא און אַ טייל אַרױסגעשיקט מחוצן לאַגער דורך אַ פראַנצויזישער פרוי, אַ װועשערין, װאָס 
פלעגט קומען אין לאַגער אַרבעטן. 

צום ערשטן מאָל איז ,, דאָס ליד פונם אויסגעהרג'עטן יידישן פאָלק" דערשינען אין פּאַריז, געבראַכט 
צום דרוק דורך ד"ר נתן עק. אין יאָר 1947 איז דאָס ליד דערשינען אין יידישן מקור אין דער ערשטער 
אויפלאַגע פון ,כתבים אחרונים", הוצאת הקיבוץ המאוחד. אין 1948 איז די פּאָעמע דערשינען אין פאַרלאַג 
פון ,איקוף? און אין , פאַרלאַג פון הקיבוץ המאוחד", אין ניו-דיאָרק. אין העברעאיש איז עס דערשינען אין 
9, אין ,הוצאת הקיבוץ המאוחד" אונטערן נאָמען ,השיר על העם היהודי שנהרג", איבערזעצט דורך 
מ. ז. װאָלפאָווסקי. אין 1956 איז דערשינען אַן אויסגעברייטערטע אויסגאַבע פון די ,כתבים אחרונים", 
אין בשותפותדיקן פאַרלאַג פון ,בית לוחמי הגיטאות? און הקיבוץ המאוחד. אין אָט דער אױיסגאַבע זענען 
צווישן אַנדערע אויך אַרײן -- אין יידישן מקור און אין העברעאישער איבערזעצונג -- ,דאָס ליד פונם 
אויסגעהרג'עטן יידישן פאָלק? און ,דאָס ליד וועגן ראַדזינער". 

ערב דעם צװאַנציקסטן יאָרצײיט נאָך יצחק קאַצענעלסאָן, דער גרויסער מקונן פון אונדזער לעצטן 
חורבן, װאָס איז אומגעבראכט געװאָרן אינעם טויטלאגער אוישוויץ, דעם ערשטן מאי 1944, ברענגען מיר 
ביידע פּאָעמעס פון יצחק קאַצענעלסאָן פון דאָס ניי, אין זייער ײַדישן מקור. 


די רעדאקציע 


דאס ליד װועגן ראדזינער 


געווידמעט מיין חנה'ן 


שש 

ארייהפיר 


כ'וועל זינגען אייך א העלדן-ליד, 

אָ, לאַכט פון מיר ניט ברידער, 

ניט װוּנדערט זיך: וי קומט א ייך 
צו זינגען העלדן-לידער? 


העלדן-לידער... יאָ, אַזױ! 
װאָס האָט איר זיך דערשראָקן? 
א העלדן-ליד איז פאַר א גוי, 
ער האָט שוין די חזקהי.- 


גויים... זייער איז דער זיג! 
זיי, נאָר זיי די העלדן! 
זיי, זיי טויטן זיך אין קריג 
און פּאַרװיסטן וועלטן. 


ס'וועט אָנקומען דערפאר מיר שווער, 
עס טראָגט א ייד שוין יאָרן 

אויף זיינע לענדן קיין געווער, 

זיין שטיוול איז אָן שפּאָרן, 


ער פאָכעט מיט קיין שװוערד ניט, נייף 
ער לערנט זיך ניט שיסן, 

און ריין די הענט, די הערצער ריין, 
און ריין, ריין דאָס געוויסן.. 


און פאַרגיסט שוין בלוט א ייד, 
איז עס זיינס, זיין אייגנס, 

זינג איך אייך א העלדן-ליף 
אויף גאָר אַן אַנדערּ שטייגער, 


געזאַנג אי 


א 


װלאָדאַװע! אמת.. יאָ, װולאָדאַװע, יאָ, 

א שטעטל אזא איז אין קרוין-פוילן דאָ, 

איך בין ניט געווען דאָרט, איך האָב נאָר געהערט 
פאַראַן אַזאַ שטעטל ביי אונדז אויף דער ערר. 


דער נאָמען האָט אָפּנעקלאַפּט זיך ניט אײינמאָל 
אין געהער מיר מיט שטעטעלעך נאָך אָן א צאָל, 
שטעטעלעך געבענטשט און פאַרשאָלטן צוגלייך, 

שטעטעלעך אִרֹים, אי אָרֹים, אי רייך.. 


שטעטטלעך פאַרװאָרלאָזט און האָפּגדיק אויך, 
צעװאָרפן אין טאָלן, אויף היגעלעך הויך, 
הייזער פון ציגל, פון האָלץ צי פון ליים, 
א דאגה פוֹן װאָס.. אבי װאַרם א היים. 


יידן אין שכנות מיט גויים... מען האָט 
איין זון אינם הימל, אין הארצן איין גאָט, 
א הויכער אַ קלויסטער און נידריק אַ שול, 
אַ ליידיקער קרעמל, א בית-מדרש פול, 


און נאָך אַ בית-מדרש, און נאָך צוויי, -- נאָך דריי, 
אַ רב און אַ רבי און חסידימלעך טריי, 

טוט די געוועלבער, די חסידים-שטוב װאַך -- 
װלאָדאַװע! איינע פון שטעטלעך אַ סך,. 

דאס ליר װענן ראלויטעה 


ב 
וילאָדאַװע! באַקאַנט איז דער נאָמען מיר נאָר, 
איך אָבער, איך קען זי, איך קען זי ביז גאָר... 
אַזױ װוי איך װאָלט דאָרט אַ לעבן פאַרבראַכט! 
אָ, לאָזט אין װלאָדאַװע אריין מיך ביינאַכט, 


פירט מיך אַרײין דאָרט און לאָזט מיך אַליין -- 
איך גיי... אָ, מיט אויגן פאַרמאַכט װעל איך גיין! 
און טרעפן אין יידישן געסל -- כאָטש ענג... 

א יידישע גאַס איז נאָך יידן פּאַרבענקט.., 


זי רופט מיך : דאָ בין איך! זי רופט אין אַ קול, 
דאָס יידישע געטל -- כאָטש ענג און כאָטש שמאָל, 
איז ברייטער פון ברייט און איז גרעסער פון גרויס, 
קען ענג זיין, קען שמאָל זיין, אַ מאַמעס אַ שויס 1 


אַ מאַמעס אַ אָרעם נעמט אַלע אַרום, 

די עופעלעך אַלע און װאַרימט זיי שטום, 

איר אויג ווינקט פון ווייטן: אָ, קום, קום אַהער! 
זי װינקט מיט אַ הייסער, באַהאַלטענער טרער, 


אָ, קום... כאָטש גערונצלט, געקנייטשט איז מיין הויט, 
האַרט דער געלעגער און טרוקן דאָס ברויט, 

זי רופט מיך, זי וינקט צו מיר שטיל און ניט דרייסט : 
,קום, זונענין, טרייסט מיך און װער דאָ געטרייסט.? 


ג 
אַך, װלאָדאַװע, שטעטעלע אָרים און קליין -- 
אָרים און קליין 1 אָ, דו ביסט עס ניט. ניין! 
ס'איז רייך דיין פאַרװאָרפענע, אָריִמע גאַס, 
מיט בית-מדרשים, מיט תורה, מיט ש"ס! 


מיט תוספותן, רשי'ס, רשבא'ס און רמבם'ס, 
מיט שאלות ותשובותן זיס און באַטעמ'ט, 

מיט מעשים און מעשיות -- צדיקיט א סך -- 
און הײיליק די ווערטער און איידל די שפּראַך, 

יצחק קצנלסון 


װאָס לאָזן זיך הערן ביי דיר אין געצעלט -- 
װולאָדאַוװוע, לומדישע, חסידישע װעלט! 
װלאָדאַװער לומדים, יונג, יונגינקע נאָך -- 
קוקט, קוקט זיי אין פנים און זעט זייער תוך ! 


איר קוקט, קוקט אין אויג זיי, און זעט זייער זעל -- 
די אויג-אַפּלען שװאַרצע, די בליקן העל-העל, 

די פנים'לעך בלאַסע, די פאח'לעך שװאַרץ, 

דער קאָפּ היציק-היציק און זידיק דאָס האַרץ, 


אָ, װלאָדאַװוער חסידים, -- װער, װער צו אייך גלייך 1 
דער רבי, ער קומט פון ראַדזין דאָ צו אייך, 

דער יונגינקער רבי, שאַ.. שאַ פתח"שין! 

מען זוכט אים דעם רבין װאָס קומט פון ראַדזין. 


: 
מען זוכט אים אין װלאָדאַװוע אום, יאָ, מען זוכט, 

און זוכנדיק זידלט מען אים און מען פלוכט, 
ניט שרעקט פאַר אַ הונט זיך אַ בייזן װאָס בילט, 
א דייטש -- אָ, היט זיך פאַר אים בעת ער שילט! 


עס רייסן זיך דייטשן אין ,שטיבל? אַרײין -- 
מיט ווילדע געשרייען -- דער רבּי זאָל גיין! 
,דער הייליקער רבי... זאָגט יידן אונדז אויס -- 
מיר ווילן אים שיסן, דעם הײיליקן בלויס... 


איין ייד אָנשטאָט אַלע! װוּ איז ער? זאָגט װוּ1 
אייך לאָזן מיר לעבן, אייך לאָזט מען צורן.," 
?ניטאָ אין ראַדזין אים, דעם געטלעכן מאַן..." 

,ער איז צװוישן אייך דאָ, ביי אייך דאָ פאַראַן ! 


ער איז פון ראַדזין אין װלאָדאַווע אַװעק,,.* 

די ייִדן -- זיי הויבן די פּלייצעס אין שרעק: 
,ניטאָ אים דעם רבין ביי אונדז, ליבע לייט, 

דער רבי איז טויט שוין, שוין טוט פון אַ צייט, 

דאַס ליד'ווענן ראדוינעהר 


ר'איז אַלט שוין געווען, ניטאָ אים שוין מער..? 
,מיר ווילן דעם יונגען! דעם יונגען אַהער! 

דעם רבין דעם יונגען, איר ברענגט אים אונדז גלייך 
און שטעלט איר ניט צו אים -- דערשיסן מיר אייך !7 


ה 
און ס'הערט אויס דער עולם די שרעקלעכע רייד 
און רוקט זיך פון ,שטיבל" אַרױס שטילערהייד, 
מען לאָזט זיך עס כלומרשט אַרױס אין דער שטאָט 
אויפזוכן אים... דעם ראַדזינער -- אָ גאָט! 


צייט ס'האָט זיך באַװויזן דער רבי דאָ -- און 

גאָר אַנדערש פאַרשיינט האָט אין הימל די זון, 

די ערד האָט דערפרייט זיך, געקליידט זיך אין גרין -- 
דער רבי, דער רבי איז דאָ פון ראַדזין } 


ווינטעלעך פּלאַפּלען, פריי-פריילעך און װואַך, 
פייגעלעך פיפסן אַראָפּ פונם דאַך -- 
צוויטשערן פריילעך פי-פי און פי-פי !.. 

דער רבי ! דער רבי! דער רבי איז הי} 


דער רבי זאָל לעבן -- ער וווינט אין דעם הויז -- 
אָ פייגעלעך קליינינקע -- זאָגט עס ניט אויס! 
אָ, ווינטעלעך לייכטע, אָ, ווינטעלעך הויל -- 
פּלאַפּלט ניט, ווינטעלעך, זומט ניט, האַלט ס'מויל. 


גרעזעלעך גרינע -- פאַרבליט און פאַרװעלקט! 
זון הויך אין הימל -- ניט שיין אזוי העל! 

ביז עס װעט מיידן די שרעקלעכע שעה -- 

זאָל ניט זיין קענטיק אַז ער איז דאָ דאָ.. 


ו 
אָ, זאָל ניט זיין קאַנטיק... און קאָנטיק איז פֿאָרט. 
לאָזט, חס וחלילה, ניט פאַלן קיין װאָרט, 
קיין װוונק מיטן אויג ניט, קיין מאַך מיט דער האַנט, 
קוקט שווייגנדיק צו זיך און שטומט ווי די װאַנט., 

יצהק קצנלסון 


װולאָדאַװע קען, זי קען האַלטן א סוד... 

וו אָבער באַהאַלט מען די גרויסע גענאָד ? 

זי שוועבט אין די גאַסן, זי רעדט און זי רופט -- 
מען הערט זי, מען זעט זי, זי הענגט אין דעו לופט! 


זי גיסט זיך אין אויגן אריין װי אַ שיין, 
זי דרינגט אין די הערצער אין אַלע אריין... 
עס גיסט זיך, עס דרינגט טיף אַריין און אַרױס 
אַ ליכטיקייט הייליק, אַן איידלקייט גרויס -- 


וולאָדאַװע די שטאָט -- און דאָס ליכט פון ראַדזין! 
פאַרשמעקט האָט דער האָניק און ווו איז די בין 1 
קען רוען די שכינה אין ערגעץ, ווו זיין 

און גאָט -- ער זאָל דאָרט ניט האָבן געווען ? 


צי פאַלט פונם הימל אַ ליכט אַראָפּ פריי 

און גאָלדיק די זון זאָל ניט זיין דאַן דערביי ? 

עס שוועבט גרויס אַ פרייד אום מיט שרעק גרױס געפּאָרט, 
ס'איז דאַכט ניט קאָנטיק און קאָנטיק איז פאָרט. 


' 
ס'איז קאָנטיק וי קאָנטיק ס'איז דער אינדערפרי! 
דער רבי, דער רבי, דער רבי איז הי... 
דער רבי, זאָל לעבן, אַ יונגער נאָך גאָר, 
אַ דרייסיקער, ריין וי אַ קינד פון אַ יאָר, 


בןדשנה -- אַ יאָר אַלט איז שאול געווען 
ווערנדיק מלך -- מאַכט רש"י: אַ בן 
שלשים געווען איז שאול דאַן, נאָר 

זיין תמימות איז וי ביי אַ קינד פון אַ יאָר. 


אַזױ וי דער מלך -- דער רבי אַזױ: 

די אויגן װוי טויבן, דער קאָפּ פול מיט טוי, 
אוּן גוט וי אַ קינד, וי אַ קינד אַזױ ריין, 
ער איז ניט געקומען דער רבי אַלײן, 


דאָס ליד ווענן ראַדזינער 


פּאַרשמעקט האָט װלאָדאַװע פון עק ביזן עק, 
װולאָדאַװוע האָט מיט די אבות פאַרשמעקט, 
מיט משה ואהרן, מיט הײיליקע לייט 

פון אַמאָל, פון אַ קיינמאָל פֿאַרגעסענער צייט, 


זיין טאַטע זצ"ל און זיין זיידע -- ער אויך, 

זיין תכלת ציט נאָך זיך נאָך אים פון דער הויך, 
אָ, ארחות חיים, דיין פּאָדים בלוי האָט 

וי א זון-שטראַל פאַרװויקלט די גאַנצע שטאָט, 


חֹ 
עס ווייסן שוין אַלע אין שטאָט, קליין און גרויס, 
עס זאָגט אָבער איינער דעם צווייטן ניט אויס, 
פייגעלעך פּיפּסן פון װאָס נאָר איר ווילט, 
נאָר ניט פון דעם רבין... און ווינטעלעך קיל 


בלאָנדזן אין גאַסן, אַרױס און אַרײין -- 

ווילן װאָס זאָגן און האַלטן זיך איין... 

ווינטעלעך קומען, צערינען אין בלוי -- 

אַלץ ווייסט איר, איר ווייסט אָבער אַלץ ניט גענוי 


װאָס זאָגן מען טאָר ניט און דאָס װאָס מען טאָר -- 
דערווייל װוינט דער רבי דאָ קנאַפּע צוויי יאָר. 
קיינער אין װלאָדאַװע ווייסט ניט דערפון, 

נאָר ייִדן און פייגל און ווינטן און זון... 


זיי פרייען זיך אַלע און שווייגן פאַר פרייד, 
בענטשן זיך, ווערן געבענטשט שטילערהייט, 
איינער פון צווייטן, און זיי, אַלע זי 

פון רבין װאָס װווינט דאָרטן יאָרן באַלד צוויי, 


דער רבי װאָס שטעלט זיך פאַר װלאָדאַװע איין, 

וי ער װאָלט שוין כל ימיו אין װלאָדאַװע זיין... 

אַלץ לויבט שטיל זיין נאָמען, אַלץ לעבט אין זיין זכות, 
מען ווייס עס אוֹן ס'איז ניט פאַר קיינעם באַװוסט. 

טֹ 
צוויי יאָר שוין אַריבער, צוויי יאָר שוין כמעט -- 
ראַדזין נעבעך װויסט האָט אַן אומגליק געהאַט, 
און װלאָדאַװע, איר האָט א גליק באַשערט גאָר ! 
דער רבי האַלט אויף זיך דאָרט קנאַפּע צוויי יאָר ! 


פּױלן צעבראָכן, פאַרניכט און פאַרוויסט, 

דער פיינט אַ רוצח, ער רויבט און דערשיסט, 
די קויל האָט געטראָפּן אויך וולאָדאַװוע שווער, 
ער פּייניקט פּאָליאַקן און ייִדן נאָך מער. 


ווער אומשולדיק מער איז -- געוויסער זיין טויט, 
און גרויס, גרויס דער עלענט און שרעקלעך די נויט., 
אין שטוב איז אַ פחד, א מורא צו זיין -- 

מען דרינגט טיף אין קאַמערס, אין אַלקער אַריין 


בייטאָג און ביינאַכט, פון פרימאָרגן ביז שפּעט 
מען רייסט פון שלאָף אויף, מען שליידערט פון בעט. 
באַװײזט ווער אין גאַס זיך -- ער קומט שוין ניט צריק! 
און שטאַרבט מיט זיין טויט װער -- אַך, װאָס פאַר אַ גליק } 


און שװאַרצע די נעכט אוּן נאָך שװאַרצער די טעג, 
און איינס איז דאָס אומגליק און איינע די שרעק, 
װולאָדאַווע אָבער -- זי טרייסט זיך אין שמאַך : 
דער רבי זאָל לעבן -- ער האַלט ביי איר װאַך. 


כֹ 


ער שטייט אויף דער װאַך... אַך, װאָס אייגנטלעך קען 
אַ רבי פאַרהיטן אונדז היינט און פאַרזען ? 

א הייליקער מאַן װאָס קען טאָן ווען אַ הערשט 

פון א רויבער-פאָלק מיאוס געוועלטיקט און הערשט! 


װאָס העלפט אונדז דער גרויסער דער ייד פון ראַדזין! 
אַז אונדז האָט פאַרוועבט ענג און פינסטער א שפּין, 
זי האָט אונדז פאַרװועבט און פאַרקלעבט און פאַרמאַכט.. 
אָ, רבי, װאָס קומט אונדז אַרױס װאָס דו װאַכסט 1 


16 


דאָס ליד וועגן ראַדזינער 


װאָס קומט אונדז אַרױס װאָס דו הײיבֿסט דיינע הענט 
צו הימלען צו הויכע צו ווייטע געווענדט? 

זי זענען פאַרשלאָסן פאַר אונדז װי די ערד -- 

דיין ליפּ, רבי, ציטערט, דיין אויג איז פאַרטרערט.., 


דו ביסט עס מתפלל פאַר אונדז, גרויסער מאַן ? 
צי איז נאָך אַ רעטונג פאַר אונדו דאָ פאַראַן ? 

צי קענסטו די פּיין נישט? און זעסט ניט די נויט ? 
די אַלטע דערהרגעט, די יונגע געטויט.. 


מיר אַלע פאַרמשפט צום אומקום פון פיינט, 

עס ווייסט נאָך ניט קיינער, ווער מאָרגן, װוער היינט.. 
װאַקסט גרויס אין דיין ליבע און גרויס אין דיין גונסט, 
װאָס העלפט אָבער, אך, װאָס דו װאַקסט איבער אונדז? 


יא 
װאָס העלפט אונדז, אָ רבי, דיין שטיין אויף דער װאַך 4 
מיר זענען געבליבן דאָ קנאַפּ פון א סך : 
מיר זענען געבליבן וי גאָר ניט געווען -- 


און גאָט -- אונדזער גאָט -- װי ער װאָלט ניט געזען.. 


וי ער װאָלט ניט געהערט, וי ער װאַלט ניט געװוּסט -- 
ליידיק די גאַסן, די וװווינונגען פּוסט, 

מען זעט ניט קיין אַלטן, מען הערט ניט קיין קינד, 

עס רייסט זיך אין אָפּענע טירן אַ ווינט, 


זי עפענען אַליין זיך און מאַכן זיך צו -- 

װווּ זענען די ייִדן ? אָ, פרעגט מיר ניט װול... 

די טירן זי עפענען אויף זיך אַלײן -- 

ניטאָ אין שטוב קיינער און מ'הערט אַ געוויין ! 


מען הערט אַ געוויין און מ'זעט ניט די טרער -- 

אַ טרער אַ באַהאַלטענע עגבּערט נאָך מער ! 

ווער וויינט אין דער יידישער היים טאָג און נאַכט? 
מען האָט דאָך זיי אַלעמען דאָרט אומגעבראַכט! 

דער װוינט האָט צעוויינט זיך, ער וויל דאָרט ניט זיין, 
ער רייסט ווילד אַרױס זיך, אַרױס און אַרײין... 

ער רייסט זיך אַרױס און אַרײן זיך מיט האַסט -- 

פון גאַס אין די שטובן, פון שטובן אין גאַס... 


יב 
אָ, רבי, דו שטייסט אויף דער װאַך, ס'איז אומזיסט! 
פאַריתומט מיין געסל, מיין צעלט איז פאַרוויסט... 
מען זעט ניט קיין אלטן ביי מיר, ניט קיין קינד, 
מען האָט מיך אין וועגן אַװעקגעשיקט בלינד! 


מען האָט מיך אַװעקגעשיקט נאַקעט אין גאַס, 
אין מאַרק מיך דערשאָסן, פאַרגיפט מיט גאַז, 
אין וועלדער, אין פעלדער אין וויסטע פאַרפירט, 
געפּאַקט און געפּראָפּט אין װאַגאָנען פּלאָמבירט, 


צוזאַמענגעקועטשט מיך װוי קעפּלעך, װי קרויט -- 
פּלאָמבירט און פאַרחתמעט, געחתמעט צום טויט, 
אַלטע און יונגע צוזאַמענגעפּאָרט -- 

העי, מאַכט אַ װואַרע, דער טויטנצוג פּאָרט! 


און זעט אַ װאָקזאַל ער -- ער לויפט אים פאַרּביי, 

ער לויפט אַ פאַרמאַכטער אין פעלד אַריין פריי, 

ער פאָרט אָן אַן אָפּהאַלט, ער שטעלט זיך ניט אָפּ, 
עס שטייגט קיינער אַרוף ניט, ס'גייט קיינער אַראָפּ., 


וווּ פארט איר װאַגאָנען, אָ, זאָגט װוּ אַהין ? 

צום אומקום, צום אומקום, אָן משפט, אָן דין.. 
,לית דין ולית דיין 1" װער קלאַפּט אַזױ קלוג? 
צי קלאַפּט עס דער צוג אויס? צי יידן אין צוג? 


יג 
דער רבי, ער שטייט אויף דער װאַך און ער היט -- 
און רויק די בליקן און זיכער די טריט, 

ער איז אַזױ יונג און איז שטאַרק וי אַ ריז -- 

ער איז אַזױ גלױביק און פרום וי ער אין! 

אָ, רבי, דו ביסט דאָך ניט רוּיק, איך ווייס -- 
עס שלאָגט דאָך אַרױס דיר אַ קאַלטער אַ שוייס.. 
דו ביסט דאָך ניט זיכער, דו ביסט עס ניט, ניין! 
װאָס קוקסטו זיך אום יעדע וויילע ביים גין? 


און יונג ביסטו אויך ניט, ניט יונג און ניט שטארק, 
גערונצלט דער שטערן, געבויגן דער קאַרק, 

דיין טאַטע, דיין זיידע -- ווען ביידע זיי גרויס, 
קומען פון זייערע קברים אַרױס, 


שטעלן אַװעק זיך מיט דיר אין איין ריי -- 

אָ, יוּנגינקער רבי, ביסט עלטער פון זײי! 

דיין זיידע, ער האָט דעם פתיל תכלת געוועבט.. 
דיין טאַטע -- צי האָט ער דען איבערגעלעבט, 


צי פאָרגעשטעלט זיך, צי זיך צוגעקוקט ווען 

צו דעם, װאָס זיין זון האָט אויף דער ערד דאָ געזען? 
אַ שוידער גייט דורך די לייבער אונדז קאַלט. 

אָ, יונג אַזױ, רבי, און שוין אַזױ אַלט?.. 


יד 

אָ, הײיליקער רבי, שטייסט רוּיק און װאַכסט -- 

דו ביסט דאָך ניט רויק! דו מאַכסט זיך נאָר, מאַכסט 
אַזױ װוי װאָלסט געווען רוּיק ביז גאָר 

און זיכער... דו ביסט דאָך ניט זיכער, ניט װאָר! 


און יונג ביסט אויך ניט און שטאַרק שוין ניט אויך? 
דו הויבסט דיינע אוגן, די הענט אין דער הויך -- 
דו גלויבסט נאָך... צו וועמען, זאָג, הויבסטו די הענט? 
פאַרברעך זיי אין צער און פּאַטש אויף די לענד! 


רייס פון פאַרצווייפלונג די האָר זיך פון קאָפּ, 
לאָז דיינע אויגן, די פייכטע אַראָפּ.. 

אָ, גלױיביקער רבי, דו גלויבסט דאָך ניט מער! 
ווייז ניט דעם הימל דיין זודיקע טרער... 

ניט עפן פאַר אים דיין צעװוייטאָקטן האַרץ -- 

און ווייז ניט אָנשטאָט טיף דיין גלויבן, דיין שמאַרץ.. 
זי מער ניט מתפלל... אין שווייגן פאַרשטום -- 

אָ, פרומער ראַזיזינער, דו ביסט דאָך ניט פרום! 


דוֹ האָסט אים, דעם אייבערשטן דיינעם, נאָר ליב, 
פאַרגיב אין דיין גוטסקייט, פאַרגיב אים, פאַרגיב !... 
ער קוקט זיך צום אומקום פון פאָלק זיינעם צו -- 
און איז אומבאַהאָלפן און מאַכטלאָז װי דו.. 


טוֹ 


ער שטייט אויף דער ואַך... אויב ער ניט -- זאָג, ווער 
וועט עס שטיין, אין דער פינסטערער נאַכט, ביי דעם סטער 
פון צעבואָכענעם שיף? אוב ניט ער -- טאָ זאָג, 

ווער נאָך וי ער, דער ראַדזינער, פאַרמאָגט 


אַ כח מיט אָפּענע אויגן צו שטיין, 

דעם אונטערגאַנג זען און אונטערצוגיין? 

די שיף -- זי גייט אונטער! ער זעט עס, ער זעט -- 
רבי, אָ ראַטעװע זיך אויף אַ ברעט.. 


אַ ברעטעלע, זע נאָר, שווימט לייכט צו דיר צו -- 
כאַפּ אָן זיך אָן ברעט, שווים און פרעג נישט אַװוּ! 
די װעל -- כאָטש אַ ווילדע, אָן וועג און אָן שטעג -- 
וועט זיכער דיך פירן צו ערגעץ אַ ברעג, 


דו זעץ אויפן ברעט זיך אַװעק און אַנטלױף, 

מען נעמט װוּ דו קומסט נאָר מיט כבוד דיך אויף! 
מען װעט דיך באַהאַלטן וי מען באַהאַלט 

די הייליקע תורה -- אי הייליק, אי אַלט.. 


אָ, רבי, ביסט עלטער און הײיליקער דאָך! 

דו ביסט וי די תורה און ביסט עפּעס נאָך.- 

די תורה איז גװאַלדיק, א ייד איז נאָך מער ! 

אָ שטיי ניט, ראַדזינער, ניט שטיי יעצט ביים סטער. 


דאָסכ ליד ווענגן ראדזינעב 


טו 
איך שטיי... יאָ, איך שטיי... עס האָט װער דאָ געלאַכט = 
װער האָט עס געזאָגט אז איך שטיי אויף דער װאַך?.. 
ווער לאַכט פון ראַדזינער, פון רבין 1 אָ, ווער? 
ווער לאַכט עס און לאָזט שטיל ביים לאַכן אַ טרער? 


עס איז אַ געלעכטער געמישט מיט געוויין =- 
אַלײין דער ראַדזינער, דער דבי אַליין. 

ער האָט עס געלאַכט, אויף זיין גורל געלאַכט; 
באַהאַלטענערהײד דאָ צו שטיין אויף דער װאַך, 


און ביילן די פֿויסטן כאַהאַלטענערהײד -- 
ער װאָלט דאָך געצויגן אַ שװערד פון איר שייד, 
אין באַהעלטעניש דאָ, און ערװאַרט זיי ער װאָלט 
באַצאָלט די ו'שעים, די דייטשן באַצאָלט... 


ער ביילט זיינע פויסטן און קריצט מיט די ציין -- 
װער לאַכט עס און װיינט דאָ? דער רבי אַלין.. 
ער גיט אין באַהעלטעניש זי" אַ דערמאָן: 

דאָ שטיי איך ביים סטער -- און אַ שמייכל געטאָן.. 


דאָ שטיי אֹיך און היט, דאָ שטיי איך און װאַך? 
דער רבי! דאָס האָט זיך דער רבי צעלאַכט, 
און לאָזט שטיל אַ טרער דערביי הייס דאַרט -- אָ, פּיין! 
אזוי שטיין,.. און אזוי אומבאַהאָלפן צו זיין! 


יז 
עס קומען ידיעות אָן פוֹן לובלין, 
פון דאָרטן אַהער און פון דאַנען אַהין... 
ידיעות װאָס װאַרפן אין קעלט און אין היץ, 
עס פאלט וי אַ דונעד און שניידט וי אַ בליץ, 


לובלין + די געקרוי?טע, די עיר און די אם, 
די אַלטע, די טרייע, די יידישע היים, 

די שטאָט פונם , יידן", פון אַלטן בית-דפוס, 
יעטוועדע גמרא גיט אָפּ אונדז אַ גרוס, 

דער ריח-ניחוח דערגייט דאָך ביז ווייט, 
די אַלטע די תורה דאָרט ווערט זי באַנײט! 
די אַלטע די תורה און ניי דער לבוש.. 
לובלין שיקט אַ כלה דיר צו און דו קוש... 


עס האָט זיך לובלין אויפן סיני פּאַרקוקט, 

שיקט אַלט דיר דעם ספר און ניי דיר דעם דרוק. 
לובלין ! אך, עס קומען ידיעות יעצט אָן -- 

צום רבין... װאָס טוט מען? װאָס הויבט מען אָן טאָן 1 


עס קומען ידיעות: לובלין ווערט פאַרלענדט! 
דער רבי הויבט אויף און פאַרברעכט זיינע הענט. 
לובלין, די אַלט-יידישע, הייליקע שטאָט -- 
לובלין -- זי גייט אונטער... אָ, ראַטעװע, גאָט! 


יח 
עס קומען ידיעות -- עס גליווערט דאָס בלוט -- 
װאָס טוט מען? ער וייסט ניט אַלײן װאָס מען טוט, 
דער רבי, ער שטייט שטאַר אין ווינקל און הערט 
װאָס פון לובלין פון דער יידישער ווערט, 


װאָס פון די יידן פון אירע מען מאַכט -- 
דער רבי, דער רבי! ער שטייט אויף דער ואַך.. 
עס שמייכלט דער רבי, ער שמייכלט נאָך אַלץ, 

דער שמייכל איז ביטער, די טרער איז וי זאַלץ, 


זי קאַפּעט און קאַפּעט -- ער וויישט ניט פון דעם, 

זי גנבעט פון אים זיך אַרױס אויף די ברעם, 

פון ברעם אויפן באַק, פון באַק אין זיין באָרד -- 
ער שטייט אַ פאַרגליווערטער, שטייט אויף זיין אָרט 


און פּלוצלונג -- דער רבי שרייט אויס אין געוויין: 
רבונו של עולם, איך שטיי ניט אַלײן! 

מיר שטייען דאָך צוויי אויף דער װאַך דאָ... אויך דו 
קוקסט צו לובלין זיך פון ווייטנס נאָר צו.. 

אויך דו ביסט באַהאַלטן וי איך דאָ... קוקסט אָן -- 

און קענסט פּונקט וי איך פאַר דיין פאָלק גאָר ניט טאָן 4 
איך װאַך ניט אַליין דאָ צווישן די ווענגט -- 

דו אויך... און דער רבי פאַרברעכט זיינע הענט, 


יט 
רבונו של עולם, װאָס טוט מען? ער פרעגט 

און קוקט זיך אין צווייפל אַרום און אין שרּעק, 
װאָס הויבט ער דעם קאָפּ ער צום אויבערשטן הויך 1 
ער אויך איז מיט אים דאָ באַהאַלטן... ער אויך 


האָט פאַרבראָכן די הענט אין זיין גרויסן, זיין צער -- 
דער רבי קוקט ווידער אַרום זיך.. קוקט שטאר, 

און שפּרינגט פון זיין אָרט אויף און כאַפּט זיך ביים קאָפּ -- 
ר'איז דאָ, צוליב מיר דאָ! ער היט מיך דאָ אָפּ! 


דו ראַטעװעסט מיך גאָר ?! אָ, גאָטעניוּ גרויס, -- 
ער לויפט און ער עפנט די טיר אױף: אַרױס! 
גיי קיין לובלין !... לובלין דאַרף דיך מער +.. 
װאָס בין איך לגבי אַן עדה און װער? 


אַן עדה מיט יידן איז בילכער... גײי, גיי, 
,דו טרייבסט מיך אַרױס ?7 צי דאַכט זיך אים נאָר ? 
צי הערט ער דער רבי דעם קוֹל זיינעם קלאָר1 


,דו טרייבסט מיך...? איך טרייב דיך, איך טרייב דיך, יאָ, יאַ! 
קיין לובלין! קיין לובלין! איך דאַרף דיך נישט דאָ.. 
פאָלגסט משה רבנוס בקשה, טאָ פאָלג 

אויך מיינע -- זיי, גאָטעניו, מציל דיין פאָלק! 


יי יט 


* חסרה שורה בכתב-היד. 

כֿ 
;ראַדזינער! דוֹ ביסט ניט גערעכט, ניט גענוגי. 
דו טרייבסט דיין רבונו של עולם... אין פלוג 
קען איך אויף ערטער דאָך זיין, אויך אויף צוויי, 
מיט דיר דאָ און דאָרט,.. אין לובלין דאָרט, מיט זיי 


און העלפן אייך אַלע... איך קען, יאָ, איך קען, 

און איך טו'ס... דער ראַדזינער -- ער מוז עס ניט זען.. 
ער איז ניט מחויב צו זען אזוי ווייט.. 

טרייבסט נעבעך אַרױס מיך.,. דו האָסט ניט קיין צייט! 


שטייסט נעבעך אויף חייסע אויף קוילן און ברענסט -- 
זאַכטע,,. דו טו און דו מאַך װאָס דו קענסט! 

און ראַטעװעסטו צי דו ראַטעװעסט ניט -- 

דו ביסט מיין געהײיליקטער מיין גוטער ייד! 


דו שרייסט אויף מיר אָן און דו גיסט בייז אַ טופּ 
מיטן פוס און טרייבסט מיך אַרױס פון דיין שטוב.. 
טרייב, טרייב אין דיין צער מיך, ניט לאָז מיך צורו, 
איך בין עס מקבל באהבה וי דו... 


איך אויך, איך געפין אין יסורים אַ טרייסט -= 
בעט מיך ניט, הייס מיר! כ'האָב ליב אַז דו הײיסט! 
דו ביסט פאַר סתם"יידן, און איך דאָ, איך בין 

פאַר דעם לע תיד לבוא, איך בין פאַר ראַדזין!" 


2.2 

א 
ראַדזין ! װאָס ראַדזין ? און פּשיסכע ? און גער1 
שטעטעלעך קליינע אין פּוילן, ניט מער! 
אִי די רביים? מען לייקנט עס ניט -- 
הייליקע יידן! אַ הײיליקער ייד, 


איז אָבער נאָר איינער א ייד און ניט מיין! 

און איינער אַ ייד -- ער מעג גרויס זיין, זיין קליין =- 
איז איינער! נאָר איינער אַליין! טו און מאַך.. 

און ס'קומט ניט קיין איינער צו יידן אַ סך1 


צען יידן אַ מנין ! און מערער אַ שטאַם! 

און פאַר צוועלף שבטים שפּאַלט זיך אַ ים! 
און גאָט ברוך הוא לאָזט אַראָפּ זיך צוֹ זיי, 
און גיט זי אַ תורה און לוחות זיי צוויי, 


און פירט זיי אין מדבר און גיט זיי אַ לאַנד, 

זיי בלאָזן אין שופרות און ס'פאַלט איין אַ װאַגט! 
און גייען געהײליקט אריין אין דער שטאָט -- 

און ריידן ניט, גאָר נישט, דאָס אַלץ איז פאַר גאָט! 


עס זינדיקט נאָר עכן, נאָר איינער אַליין -- 

און איינער אַ ייד -- ער מעג גרויס זיין, זיין קליין --- 
איז איינער! און מעג ער זיין שטאַרק צי זיין שוואַך ; 
געבענטשט זאָלן יידן זיין, יידן אסך } 


25 


יצהק קצנלסון 


ב 
ראַזיזין ! װאָס ראַדזין ? יאָ, איך טאַקע בין 
אַ רבי אין שטעטל געווען, אין ראַדזין.. 
מיין שטאַם װי דאָס שטעטל: אי אַלט און אי פריש, 
איך האָב דאָרט דעם טאַטנס געפירט אים דעם טיש. 


דעם זיידנס פתיל-תכלת, דעם פעדימל בלױי 
געצויגן... איך װאָלט אים געצויגן אַזױ 

דעם דינינקן שנירל, דעם ליכטיקן פתיל -- 
געווען איז עס אָבער ניט דאָס װאָס איך וויל.. 


עס איז אין ראַדזין מיר געוועזן צו ענג -- 
ס'איז ניט דאָס װאָס איך וויל און נאָך וועלכן איך בענק.. 
אָ, די קליינע ראַדזין איז לגמרי ניט קליין, 

און חסידים -- אָ, גאָט, קיין עין-הרע ניט, ניין! 


ראַדזין האָט פון יאָרן אסך שוין פאַרשם'ט, 

מען קומט מיט דער באַן, מיט דער פור פון דער פרעמד, 
מען קומט קיין ראַדזין פון דער גאַנצענער וועלט -- 
חסידים... עס האָבן מיר ייִדן געפּעלט! 


טייערע חסידים און טרייע... נאָר ווער 
ווער איז פון זיי מערער! א סתם-ייד איז מער ! 
חסידים -- אסך כאָטש און גרויס כאָטש אין צאָל -- 
יידן -- מיר אַלע, מיר דאָ, מיט אַמאָל! 


ג 
ראַדזין! װאָס ראַדזין? אָט די װאַרשע! זי! זי! 
דער רבי פאַרציט זיינע ליפן, און פּי! 
דער רבי האָט, דאַכט זיך, א פייף געטאָן שטיל, 
אַ פייף געטאָן: װאַרשע! אָט װאָס איך װיל! 


דער רבי, ער גיט זיך פאַרשעמט באַלד אַ כאַפּ -- 
האָט טאָמער געהערט ווער... נו, אַרט עס מיך קנאַפּ.. 
װאַרשע -- װי רחל ולאה, אַ שטאָט -- 

און צו די אמהות געגליכן, זי האָט 

אַ יידישן פאָלק אין איר בויך ! װוי אין וויר 
שוויבלט און גריבלט פון יידן אין איר... 
יידן אין היטעלעך, היטלען און היט -- 
ניטאָ, ניט קיין חילוק -- אַבי נאָר אַ ייד! 


זי מעגן ניט פרום זיין, זיי מעגן זיין פרום -- 
יידן! דער רבי -- ער קוקט זיך אַרום.. 

אַ מימרא צו שאַרף -- הם... פארשאט אָפט, פאַרשאַט. 
נאָר... יידן -- אַ ייד מעג זיין האַלב שוין געשמדט 


איז אַ ייד! יאָ אַ ייד! נו, ויל איך אַזױ! 

אַ האַלבער אַ ייד וועגט איבער אַ גוי.. 

איין שפּרונג אין אַ קדושה וועגט איבער זיין טאַנץ, 
אַ גאַנצער א גי איז לגמרי ניט גאַנץ.. 


- 
אַ גאַנצער אַ גי איז ניט גאַנץ דאָך, אים פעלט 

אין פּיין די צעבראָכענע חרובע העלפט.. 

עס פעלט אים צעװייטאָקט אַ האַרץ, עס פעלט שוועה 
אַ געמיט אים... צי גיט ער, דער גוי, דען אַ קלער 


פּאַרן יריד װי דער ייד פול מיט זאָרג1 

ער שפּאַנט איין זיין פערדל און פאָרט אויפן טאָרג! 
עס פעלט אים דעם גוי אַן אומגליק... גאָט, שיק 

אַן אומגליק אויף מיר... נאָך אַן אומגליק קומט גליק! 


ניט געדינט האָט א גוי אין מצרים, דערנאָך 
באַפרייט ניט געװאָרן... ער טראָגט ניט קיין יאָך, 
ער ברענט ניט קיין ציגל, ער קנעט ניט קיין ליים, 
און הייבט ניט די אויגן אין בענקשאַפט אהיים... 


כאָטש זיס איז דאָס שטאַרבן אויף קידוש השם -- 
אַ גױ וויל ניט וויסן און ווייס ניט פון דעם. 

עס איז ניט פאַרטריבן געװאָרן מיט שאַנד 

א גוי פון זיין חרוב געװאָרענעם לאַנד -- 


יצחק קצנלסון 


ער איז ניט געגאַנגען אין גלות פּאַרשעמט, 

און װוערט ניט געפּײניקט אומזיסט אין דער פרעמד, 
עס פעלן אים צרות, עס פעלן אים קלאָג -- 

אַ האַלבער אַ ייד האָט דעריבער מער װאָג} 


הֹ 
א גוי -- לייכט זיין טראַכטן, זיין לשון איז שווער, 
לייכט אין מחשבה און רירט זיך -- אַ בער ! 

אַ שווערער אין אויסדרוק און לייכט אין געמיט -- 
צי האָסטו אים קומען געזען צום יריך 1 


ער זיצט אויפן פור מיטן שטרוי וי אַ בליי -= 
און יידן זיי רינגלען אַרום אים און שרייען, 
און אַלע אינאיינעם, און אַלע זיי גלייך -- 
און הויבן דעם מיקח אוֹן מאַכן אים רייך. 


דער זימוסיף אַ רענדל, דער אַנדערער צוויי.. 
דער גוי ווערט נתעשר פון בינטעלע היי, 

פון הינדל אין שטייג, פון קאַרטאָפּלע אין זאַק, 
אַ ייד האָט ליב קויפן און צאָלן געשמאַק. 


נאָך גוט װאָס ער איז ניט קיין סוחר, דער גו! 

ער נעמט צו דאָס געלד מיר און גיט ניט דעם שטרו.. 
נאָך גוט װאָס ער מאַכט מיט די הענט ניט אָן ענד -- 
דער ערל -- ער האָט דאָך א האַק אין די הענט.., 


ער װאָלט דאָך אַ מענטשן געהרגעט אין ברען 

פון געשפּרעך, און ער װאָלט דאָך ניט שולדיק געװוען! 
װוויל דעם װאָס ער היט זיך געניט און געפּרוּװוט 

פאַר אַ גױי ווען ער מאַכט מיט די הענט אין דער לופט., 


: 
אַ גאַנצער א גוי איז ניט גאַנץ דאָך, ער איז 

וי זיין קלויסטער, אי גרויס און אי מעכטיק -- אַ ריז. 
ער איז וי זיין קלויסטער, פאַריסן און שטאָלץ, 

האַרט וי זיין מויער און שטייף וי זיין האָלץ. 

דאָס ליד וװענן ראדויטעה 


זיי טראָגן דעם צלם פון גאָלד אויף דער ברוסט, 
פון דרויסן געפּוצט און פון אינװייניק פּוֹסט... 
אינװייניק טונקל און דרויסן אַ גלאַנץ, 

דער גוי וי זיין קלויסטער -- זי זענען ניט גאַנץ. 


עס רעדט װער אַ פרעמדער פון קעל אים אַרױס, 
און קאַלט איז די תפלה אין קאַלטן אין הויז.. 
וי אַ ווידערקול הויל פון א פּוסטער אַ פּאַס -- 
ניט זיינע די ליבע, ניט זיינער דער האַס.. 


דו הערסט אים װאָס ריידן און ווייסט ביי אים באַלד 
צי קומט ער פון גלח ? פון שענק? פון װאַלד!.. 

א גוי וי זיין קלויסטער, אַ ייד וי זיין שול! 

פון דרויסן פאַרּװאָרלאָזט און אינװײיניק פול! 


קוק אָן דעם בית-מדרש און קוק אָן זיך אַליין -- 
איר ביידע א חורבה פון דרויסן און קליין, 

עפן אַ טיר אויף און קום, קום אַריין -- 

א שיין האָט דיך װאָרם פאַרפּלייצט, גרויס א שיין! 


װאַרשע! א גרויסער ביתימדרש אין פרייד! 
אין גאסן אין אַלע, אין סקווערן פאַרשפּרײט, 
אין הויפן, אין קעלערס, אויף בוידעמער הויך ! 
פילט זיך דיין אָטעם, דיין ווארימער הויך... 


די יידישע װאַרשע, די גאַנצע די שטאָט -- 

איין גרויסער בית-מדרש! ניט דווקא פאר גאָט, 

ר'איז מער פאַר זיין ייד, פאַר זיין טעגלעך געברויך... 
די שכינה -- זי ריט דאָרט, אוודאי, זי אויך! 


דער ייד איז דאָרט אָבער דער עיקר, דער תוך! 
ס'אַ הויז ניט פאַר שבת, ס'איז מער פאַר דער װאָך! 
דו קום נאָר אין דעם מקום קדוש אַרײן, 

פאַרגין זיך אַ טאָג אין דער װאָכן דאָ זיין, 

און קוק צו דעם װאָכן-טאָג דאָרטן זיך צו: 

גיי לאַנגזאַם פאַרביי זיי... בלייב שטיין װווּ ניט ווו.- 
דעם האַרץ מיט די הענט זע, דעם מאַן מיטן קאָפּ = 
איינער דעם אַנדערן שווערט און נאַרט אָפ. 


דו נאָר, ניט שרעק זיך, און צינד זיך ניט הייס... 
כ'בין מתיר די שבועה! נו, נו.. ניט קיין ביין! 
אי -- אֵי... זיי גענאַרן !ּ דער יענעם, דער דעם ! 
צי האָט, חס ושלום, געהרגעט ער וועם? 


חֹ 
כ'האָב ליב א ביתימדרש און ניט נאָר צוליב 
דעם ארוןיקודש דאָרט האָב איך אים ליב, 

און ניט פאַר דער תורה געקרוינט און געהילט 
אין זיידענעם מאַנטל., איר זאָגט װאָס איר װילט! 


ביי מיר, אין מיין אַלקער -- איך האָב דאָרטן שטיין 
א רייניקייט הייליק -- און ס'איז ניט, אָ, ניין, 
ס'איז ניט קיין בית-מדרש! די תורה.. יאָ, יאָ, 
כבודה במקומה.,. נאָר אויב ס'איז ניטאָ 


אַן עדה מיט יידן ביי מיר אין מיין שטוב, 

דער שטייט ניט, דער גייט ניט, דער גיט ניט קיין שטופּ, 
דער נעמט ניט אַרױס פון דער ספרים-שאַנק װאָס, 

און לערנענדיק ברומט ער ניט אונטער דער נאָז 


אַ ניגון... מען הערט אין אַ רעדל קיין נייס, 

א דאַװנער פאַרװואַרפט ניט זיין טליתל ווייס 

ביי זיך אויפן אקסל און גורט ניט די לענד, 

מען שטייט ניט ביים כיור, מען וװוישט ניט די הענט, 


מען זאַגט ;אשר יצר' ניט, מען קוקט זיך ניט אום, 

מען זוכט ניט פאַרבענקט א גמילות-חסדל שטום, 

און קיינער פאַרקויפט ניט און קויפט ניט קיין הױז -- 
איז'ס ניט קיין בית-מדרש! עס איז ניט קיין קלויז} 

טֹ 
די תורה !... אַװדאי... ניט איך און ניט דוֹ -- 
די תורה! די תורה! עס ווענדט זיך נאָר וו 
און ביי וועמען די תורה הקדושה שטייט איין = 
מעג'ס זיין אויף א בוידעם, אין קעלער מעג'ס זיין, 


אין זאַל, אין פּאַלאַץ... דער עיקר איז: טאָן, 
== = --- ה-י === === == = -- ---- ָנ 
אליין פונם הימל און איז פאַר דער ערד -- 
ווויל אונדז װאָס אונדז איז די תורה באַשערט! 


אַליין איז זי שבת און רעדט דברי חול -- 

ניט שטייגט אויפן סיני, מען הערט זי אין טאָל. 
זי האָט אונדז דערהויבן און זי איז אַראָפּ, 

דער עיקר: היט אָפּ זי! די תורה היט אָפּ! 


איר הערט זיך נאָר צו גוט, און נאָך אַמאָל, נאָך 

און ס'מישט זיך דער שבת אויס איינס מיט דער װאָך.. 
די װאָך ווערט דערהויבן, דער שבת -- ער אויך! 

עס דאַרף אים דעם תיקון אויך האָבן די װאָך.. 


עס דאַרף אים, דעם תיקון אויך האָבן די הויך!.. 
די הויך האָט אַ תיקון באַקומען דורך אייך -- 
אַרײין איז דער שבת אין װאָך -- זייט געבענטשט! 
אַרײין וי גאָטס אָטעם אין ערשטן, אין מענטש! 


5 


איין שבת איז שקול כנגד אַ װאָך -- 

נאָר גזשיבאָוו און טװאַרדע און גענשע -- װאָס נאָך 1 
סמאָטשע! געבענטשטער געזום און געבּרום, 

איך ער דאָוּטן בטל, איך קום דאָרטן אום. 


איך ווער ניט, װער בטל בששים און מער -- 

אַ גאַס פול מיט ייִדן -- װאָס בין איך און ווער ? 
אַרױף מאַרשאַלקאָװסקאַ און העכער אויף לעש, 
דאָרט בין איך אַ רבי געוועזן, אַ יש! 


* חסרה שוֹרה בכתב-היד. 

ניט אָפּנעמעקט האָט מיך, חלילה וחס, 

און מיך ניט פאַרלייקנט די גויישע גאַס.. 

ביי גויים א רבי, ביי יידן -- ניין! נישט! 

כ'האָב ליב זיין מיט יידן פֿאַרמישט, אויסגעמישט... 


א ייד דאַרף קיין רבין... ער קען זיך אַליין 
מיט זיין רבונוישל-עולם פאַרשטיין.. 

די תורֹה -- די זעלבע, די תפילין די פּאָר, 
די זעלבע גמרא, נישט אַנדערש קיין האָר, 


אַ שווערע הלכה טרעפט -- ר'גיט זיך אַ קוועטש 

און נאָך און באַקומט זי... װאָס טויג אים אַ געטש 1 
און מיך פרעג : װאָס טויג מיר דעם כבוד, װאָס טויג! 
װאַרשע! אָ, שװאַרצאַפּל דו, פון מיין אויג, 


יא 
יידישע װואַרשע -- וואַרט... כ'וואַש זיך די הענט -- 
געבענטשט זיי די שעה װאָס איך האָב דיך דערקענט, 
איך האָב זי דערקענט און געבענטשט איז די שעה - 
די יידישע ווארשע -- קיין צווייטע זגיטאָ! 


איך קען ניט קיין צווייטע -- כאָטש גרויס איז זי, גרויס ! 
ניט מישט מיט דער יידישער װאַרשע זי אויס... 
ווען כ'בין צו די גויים דאָרט זעלטן אַראָפּ -- 
האָב איך א שטריימל געהאַט אויף מיין קְאָפ, 


ביי מיר אין דער היים, צי אין גאַס, צי אין שטיב 
האָב איך א היטל געטראָגן... כ'האָב ליב 

א היטל א יידיש'ס... ס'איז לייכט און ס'איז קליין, 
און ס'טראָגן עס יידן -- דערפאַר איז עס שיין! 


דערפאר איז עס הייליק... איך וויל אייך זיין גלייך ! 
מיטן האַרץ, מיטן אויסזען געגליכן צו אייך! 
איך װויל ניט דער וויין זיין ביים שיכור אין פלאַש, 
קיין גאָלדענער רענדל ביים עושר אין טאַש, 

איך וויל זיין געזאַלצן אַ טראָפּן אין ים -- 
מען דאַרף עס צו זיין צו װויסן דעם טעם... 
װאַרשע! וי דוד זיין ציון גענוי, 

איך װאָלט אויך מיין ווארשע באזינגען אזוי... 


יב 
װאַרשע! עס בענקט זיך נאָך װאַרשע... איך בענק 
נאָכן נאַלעװוקער הו-הא, צוֹם גענשער געדרענג, 
און מוראַנאָו! דזיקע! און מילע -- א רוך! 
איך מיש זיך דאָרט אויס מיטן עולם... גיי זוך! 


באווייז מיר אַ קונץ: זוך מיך אויף און געפין! 

דו קענסט ניט! דוֹ ווייסט ניט, מיין ייד, ווו איך בין.. 
דו קענסט ניט, דערקענסט ניט מיין חסידל טריי, 
דערקענסט ניט דיין רבין... איז מאי כולי האי?! 


איז װאָס איז דער חילוק? דערקענסט ניט -- איז ניט! 
דוֹ כאַפּ פאַרן האנט אָן יעטוועדערן ייד, 

טו אָן אים א שטריימל, אָ, חסידל מיין, 

און זאָל ער אַ רבי, מיט מזל, דיר זיין; 


דו פרעג נאָר ניט װאָס אים און פרעג אים ניט װוי? 
טו אָן אים אַ שטריימל, אַ גאַרטל פאַרצי, 

ער מעג זיין אַ שניידער, אַ שוסטער אָקאָרשט -- 
ניט פרעג װאָס געווען ער איז נעכטן, ניט פאָרש, 


ניט פרעג אויף זיין האַנדל, ניט פרעג אויף זיין טאָן -- 
כּאַפּ אָן יעדן יידן אין גאַס, כאפּ אים אָן, 

אוּן רוף אים הויך: רבי! ער איז עס אין תוך -- 

רוף: ר בי אים, און גיי נאָך אים נאָך. 


יב 
װאַרשע! איך מיין טאַקע װאַרשע, איך מיין 
דעם יידישן אָנבליק, דעם יידישן חן 

װאָס ליגט אױסגעגאָסן אויף אַלץ מיט אַנאַנד 
און דווקא אין דרויסן... א שטיין פון אַ װאַנט 

רופט דאָרט הויך: קדוש! אַ שטייןן יאָ, אַ שטיין! 
האָרך, האָרך : --- פאַרשטייסט יידיש? אָט װאָס איך מיין! 
דאָס הייסט: אז אפילו אויף שטיינער פון ברוק 

רוט זי, די יידישע שכינה... קוק, קוק 


און פריי זיך, און שאַר זיך און רייב זיך אָן זיי, 

זי זענען װי יידן -- עס טוט זיי ניט וויי.. 

א ייד אז דו רייבסט זיך אָן אים --- איז װויל דיר, 

און װויל אים.. טאָמער האָט ער פון אייך א געשוויר, 


אַ װונד צי אַ בלאָטער באַהאַלטן, וי גרויס, 
פּלאַצט וי פון זיך עס און אייטערט זיך אויס. 
אייטערט זיך אויס טיף אין אַרבל געהיים -- 
איילט זיך ניט יידן פון גאַסן אהיים... 


איר האָט זיך אַ רייב געטאָן און ווי זיך באַהעפט, 
באַקענט זיך, באַקענט זיך און מאַכט אַ געשעפט! 
אַמפּערט זיך! ס'שאַדט ניט, עס טריקנט די ווובּד, 
איר קומט אהיים ביידע אי פריש, אי געזונט, 


יד 

אַמפּערט זיך, קריגט זיך! עס שאַדט ניט קיין האָר} 
צי מאַכט איר אַ מסחר ? איר לערנט דאָך גאָר! 

צי האָט עס דער מיקח ומימכר פאַרשייט -- 

צי גאָר די גמרא דערװועקט אים, דעם שטרייט -- 


איר שפּרינגט אויף פוֹן בענקלעך, איר קוקט זיך בייז אָן, 
איר מיינט א הלכה, צי געלט אַ מיליאָן? 

נאָר װאָס איר זאָלט האָבן, איר ביידע, געמיינט -- 

א שקלא וטריא, צי תורה -- אלץ איינס! 

איר הויבט דאָך די פויסט ניט, איר גיט נאָר אַ דריי 

מיט אייערע פינגער די גראָבע, די צוויי 

און ברענגט די ,והא ראיה", און לערנט דעם פשט.. 

אלץ איינס צי אַ מסחר, צי גמרא אַ בלאַט! 


דאָס ליד וועגן ראדזינער 


דער זעלביקער ניגון, דער זעלביקער טאָן 

איר שפּרינגט פון די בענקלעך, איר קוקט זיך בייז אָן, 
איר מישט באַלד דעם דין אויף, איר ברענגט אַ באַװײז, 
איר כאַפּט פאַר דער אייגענער באָרד זיך און רייסט, 


עס העלפט ניט, דער צד שכנגד האַלט קאָפּ, 

און ווייגערט... איז תיקו! כעס גייט אייך אֶפ, 
ס'געשעפט איז געמאַכט און נאָך יעדערענס װוונטש -- 
רופט מיך צום ,,שהכל" מיט אייך, צו דעם פונטש. 


טו 
אַ פּונטש... יאָ, מאַך גיכּער שהכל און כאפּיס 
און לײידיק אים אויס דעם געווארעמטן שנאַפּס, 
כל-זמן ער איז װאַרעם טרינקט אויס אים, דעם כוס! 
כ'האָב איינמאָל געפרעגט מיינס א חסיד: פאַרװאָס 


װאַרעמען א משקה? פון אַ קאַלטס -- װוי איך ווייס = 
פון אַ קאַלטן טרוּנק בראָנפן ווערט אויך דאָך אונדז הייס! 
מיין חסיד -- אַ ווארשעווער טאַקע, ביי זיך, 

אין זיין װאַרשע, זיין היים -- ער ענטפֿערט ניט גיך, 


ער, יאָנקעט זיך, יאָנקעט זיך... רבי, מה-דאָך, 

אַ קאַלטס... יאָ, עס װאַרעמט, יאָ... מערער אונדז נאָך 
משקה א כוס מיט א װאַרעמען הויך... 

יידן, סתם יידן, טרינקען דאָך אויך, 


דער , שהכל" איז אָבער פון אונדזער מין.. 

ס'איז ניט דער ,, שהכל? װאָס בריט פון ראַדזין! 
װאַרשעװער ! שרייט אויס דער רבי. -- ניט רייד 
אויף יידן, אויף סתם-יידן... ס'דארף ניט די פרייד 


ווערן געװואַרעמט וי יויך אויף דער פּליט! 

נעם דיר דיין פּונטש!.. װי סתם, סתם אַ ייז 
טרינק קאַלט איך אַ גלעזעלע פשוטן יי"ש -- 

אַ האַרץ, אויב אויף קוילן געװאַרעמט, ווערט אַש.. 

טז 
װאַרשע! די יידישע ווארשע, א ייד 
ברענט אין די גאסן אין אירע און בריט.. 
עס דוכט זיך: ער בֿריט.. גענען נאָר, גענען, 
וי משה צוֹם סנה... האָסט דעם סנה דאָך דערזען! 


נאָר איידער דו קומסט נענטער צו אים -- זע: 
ער גייט דיר אַנטקעגן -- דו אויך ביסט א סנה ! 
מאָגער -- א דאָרן און טרוקן -- אַ שטאַם, 

אייך פלאמען די אויגן -- די הייליקע פלאַם! 


זי כרענט נאָר און בֿריט ניט... זי פלאַקערט אויף שטאַרק. 
באלייכט אַ שטיק שטאָט װי דער סנה אַ שטיק באַרג... 

דו שטעל אין זיין ליכט זיך און קוק זיך גוט איין, 

קוק זיך אויף װאַרשע ארום אין זיין שיין, 


און ווייס און פאַרשטיי אים, דעם טייטש, ואָס באטייט, 
פונם פּינטעלע ייד אינם לויף פון דער צייט.. 

דעם נצח ישראל אין יעטװעדער וויסט -- 

און ווייס און פאַרשטײי דו אַליין, ווער דו ביסט ! 


דער ייד פון אַמאָל איז דאָך דער װאָס פון יעצט! 
אִין מוקדם ומאוחר -- די ערשט וי די לעצט! 

די ווייטע די ער שט וי די לעצ ט פנם ייד -- 
װאַרשע! די גאָלדענע, יידישע מיט! 


יז 
האַנדלט און מאכט א לחיים, איר מאָגט! 

א ייד אַז ער האַנדלט און טרינקט -- וי געזאָגט 
איז װי ער װאָלט לערנען די תורה געשמאַק -- 
האַנדלט מיט חשק און טרינקט מיטן קנאַק -- 


דינגט זיך ביים קויפן, אזוי ביים פאַרקױף -- 
אַ גראָשן אַראָפּ און אַ גראָשן אַרױף.. 

והגית בה יומם ולילה -- אַזױ 

אויך ביי אַ משא ומתן, גענוי! 

דאָס ליד ווענן ראדזינעבֿ 


האַלט נאָר ניט שטאַרק פון ממקומו לא מש -- 
מאַך דעם סך-הכל,.. נישקשה... נישקשה. 

די פּאָליצע ליידיק און פול אין די טאַש -= 
רוף מיך, איך קום צו דיין פלעשעלע יי"ש! 


רופסט אויף א חתונה מיך, אױיף אַ ברית, 
רוף אויך נאָך א מסחר, רוף מיך.. װאָס איז? 
װאַרשעװער! אַלץ װאָס איר מאַכט, װאָס איר טוט, 
איז הײיליק, געהײיליקט, איז װויל און איז גוט! 


אַהער די פלאַש משקה ! דער פּראָפּן זיצט טיף -- 

איך שטעל אויף דער האַנט-פלאך אויף מיינער זי שיף 
און שיס... אָ, ניט זוכט אים, דעם פּראָפּן, צו װאָס1 

די פלאַש איז שוין אָפן און פול שוין דער כוס. 


יח 
איך עפן זי לייכט, די פאַרפּראָפּטע די פלאַש, 
לייכטער נאָך עפן איך אויף אייער טאַש! 
איך דאַרף זי ניט עפנען... זיאיז אָפַן געווען! 
איידער איך זאָג עס אייך -- איז עס געשען! 


ניט איר האָט דעם גוטן געשעפּט אים געמאַכט, 
יתומים'לעך עלנט און קראַנקע פאַרשמאַכט! 
אין די תלמוד-יתורה'ס, שפּיטעלער -- אהין, 
דאָרט איז געפאַלן דאָס גרויסע געווינס.. 


געפאַלענע, יורדים פון הי און נישט הי -- 
אויפגעריכט זיינען געװאָרן נאָר די! 

אַז איך בין געקומען אַראָפּ צום גלאָז וויין -- 
די טיר נאָר געעפנט צו אייך און אַרײן, 


און טרעף ביי דעם טיש דעם געגרייטן ביי אייך -- 
אָרימע יידן... מער אֶריִם וי רייך.. 

פאַר רייך איז דער הערינג, פאַר אָרים די פיש! 
װאַשט זיך, לאָזט ווילגיין זיך אַלע ביים טיש! 

מאַכט אַ לחיים, ווערט איינס... יי"ש באַהעפט -- 
ניט איר האָט געמאַכט אים, דאָס גוטע געשעפט! 
גאָט, ברוך הוא, ברוך שמו, ער, ער האָט 
געמאַכטן... געבענטשט און געלויבט זיי אונדז, גאָט! 


ק 
און יעצט, אין דעם אומגליק אין אונדזערן גרויס 
איז װאַרשע א טרייסט אונדו, זי שיינט דאָך אַרױס 
אין חושך, אין גרויסן װאָס נעמט אונדז אַרום, 
ניטאָ, ניט קיין אָרט ווו מען ברענגט אונדז ניט אום. 


די גאַנצע , גובערניע? -- איין בלוטיקע באָד! 

גאַנץ ליטע, אוקראַינע, און רוסלאַנד -- אָ, גאָט! 

דו בלייבסט דאָך אליין דאָ, אליין אויף דער וועלט, 
דיין פאָלק שוין נישטאָ אים, פאַרברענט זיין געצעלט} 


אָן א בית"מדרש אויף דר'ערד דאָ און אָן 

יידן... אָן יידן װאָס װעסטו דען טאָן! 

ווער זאָגט א יום תהלים? װער לאָזט שטיל אַ טרער!וּ 
און ער ? װער װועט ליידן אומזיסט אויף דער ערךד? 


װער הויבט זיינע אויגן צום הימלז און דוֹ -- 

דיין טרייסט -- וועמען שיקסטו? זאָג וועמען און װו1 
ווער דאַרף זי דען האָבן! די גויים דאָך ניט!ָ 

און יידן ?,,. װאָס דאַרף א געהרגעטער ייך 


שוין דיין טרייסט ? זי פאַלט װוי דיין אָנשײן אומזיסט 
אויף קברים, אין פעלדער צעגראָבענע וויסט... 

איין װאַרשע, זי אָטעמט נאָך אָפּ עפּעס פריי, 

שטיי גאָט אונדזער פינטטער דער מאַמען יעצט ביי! 


כֹ 
װאַרשע -- זי רופט מיך, זי שיקט נאָכאַנאַנד 
אױטאָס אויף אױטאָס: ,אָ, בלייב ניט אויפס לאַנד !* 
,װאָס דאַרפט איר מיך האָבן? איך... איך אליין -- 
איך דאַרף דאָך אייך מערער... נאָר איך װעל ניט גיין, 

קאָס ליד ונעבן ראדוינער 


אין געטאָ אין ענגן צוזאַמענגעפּרעסט -= 

ניט איר דערטרינקט דאָרט און ניט איר דערעסט, 
מען שטאַרבט אין די גאַסן ביי אייך, מען גייט אויס, 
מען ווארפט פון שטוב נאַקעט די טויטע אַרױס, 


און גרויס איז דער עלנט, און שרעקלעך די נויט -- 
זי לעבט אָבער װאַרשע! זייז שטאַרקער פון טויט, 
זי דאַרף מיך ניט האָבן! איך פאָר ניט אַהין! 

עס קומען ידיעות צו מיר פון לובלין.. 


כ'האָב מורא : לובלין דאַרף מיך אויך שוין ניט מער -- 
אָפּגעמעקט ווערט זי לובלין פון דער ערד.. 

די הייזער -- זיי בלייבן, די שטיינער זיי אויך -- 

יידן -- זיי װוערן אין בליק ניט וי רויך... 


די שיסט מען, און די אין װאַגאָנעס און -- פּיוּ! 
אין ויסטע אין פעלדער... מען ווייסט ניט אווו? 
איך פאָר ניט קיין װאַרשע צו אייך דאָרט... איך האָב 
אַ לויה..." און ס'כאַפּט זיך דער רבי ביים קאָפּ.. 


געזאַנג גי 


א 
איך האָבֿ א לויה -- לובלין איז פאַרלענדט, 
חרוב די שוֹלן, די תורות געשענדט, 
די יידישע הייזער און היימען פאַרװיסט, 
די זון שיינט אריין אין די פענסטער אומזיסט, 


אומזיסט רייסט דער טאָג זיך אין פענסטער אַריין -- 
ניטאָ דאָרט ניט קיינער װאָס זאָל נהנה זיין 

פון דעם ליכט, פון דעם װאַרעמען גלאַנץ אויף דער שויב, 
װאָס זאָל דאַנקען זיין נאָמען און זאָגן: איך גלויב 


אין דייין חסד װאָס קומט מיט דיין ליכטיקייט גרויס, 
נאָר װאָס, טאַטע-פאָטער, װאָס קומט דיר אַרױס, 

װאָס דו שיקסט אים דיין ליכט קלאָר אַראָפּ דאָ אַהער, 
ניטאָ דאָ, ניט קיינער, ניטאָ זיי דאָ מער.. 


א חוץ די געשאָסענע דאָ אין דער שטוב, 

זי ליגן אין בעט נאָך און װי אין אַ גרוב, 
אין אייגענעם בעט און אין אייגענעם בלוט, 
זיי ליגן שוין, ליגן פאַרשטומט און באַרוט, 


אומזיסט פאלט דיין ליכט אויף די טויטע אין בעט, 
אומזיסט זיינע קושן, אומזיסט יעדער גלעט, 

דיין ליכט, גרויסער גאָט, פּאַלט אומזיסט וי מיין טרער, 
זיי עפענען זייערע אויגן ניט מער! 

(= 
אַזױ אין די הייזער און אזוי אויף דער גאַס -- 
אָ, גאַסן לובלינער וי רוט און וי נאַס! 
נאַס פון די טרערן און רוט פונם בלוט -- 
װוויל אייך, דערהרגעטע, אייך איז שוין גוט! 


הגם שטיקער מאַרך פון צעשמעטערטן קאָפּ 
קוקן צום טויטן פון מויער אַראָפּ, 

קוקן אים אָן, אָן געדאַנק, קאַלט און פרעמרד... 
אָ, יידישער מוח, דו ביסט אַזױ טעמפּ! 


האָסט הייס װאָס געטראַכט ערשט, געברענט און געבריט 
און שוין... ס'איז אים גוט שוין, דעם טױטן, דעם ייד.. 
הגם ס'איז נאָך װאַרעם זיין בלוט, שאַרלאַך-רױט, 

שלעכט איז די טויטע װאָס זענען ניט טױיט, 


װאָס ראַנגלען זיך נאָך מיטן טוט נעבעך שווער 
אין גאַס, אויפן ברוק, ניט אַהין, ניט אַהער. 

מען ליגט אויף דער גרענעץ פון ליגנט און װאָר -- 
געשאָסענע און ניט דערשאָסן ביז גאָר... 


אָ, ליגנעריש לעבן, אָ, לעש אין אונדו אויס! 

נעם, טויט, אונדז, װאָס װאָר איז, אַרײן אין דיין שויס, 

ס'האָט דער דייטש מחמת שלעכטקייט געצילט שלעכט די קויל -- 
װוױיל די געהרגעטע יידן דאָ, װויל! 


ג 
אַזױ אין די גאַסן, אַזױ אין די מערק -- 
מען לויפט -- הענט פאַרבראָכן, געבויגן די קערק, 
מאַמעס און טאַטעס און טעכטער און זין -- 
ווו לויפט איר עס, יידן, אָ, זאָגט װו אהין ? 


,ווען מיר װאָלטן װויסן -- מיר װאָלטן'ס געזאָגט 

מען יאָגט... קיינער ווייסט'ס ווו מיר ווערן געיאָגט. 
דעם זון טרעפט א קויל און ער לאָזט זיך אַראָפּ -- 
דער טאַטע לויפט ווייטער און שטעלט זיך ניט אָפּ. 

הויט-ביינער אַ מאַמע און פּאַלט וי אַ בליי -- 

די טאָכטער זי זעט עס און לויפט איר פאַרבײ..* 

עס יאָגט דאָך ניט קיינער!.. מע יאָגט אונדז, יאָ, יאָ.. 
מען שיסט פון די אױטאָס, אַ שאָס -- און נישטאָ} 


גישטאָ אים, דעם אױטאָ, נישטאָ דער עס-עס, 
ניטאָ שוין דער ייד מער, אין גאַס ליגט א מת. 
מען שיסט פון די אױטאָס אַרױס און מען טרעפט, 
װוויל דעם װאָס ווערט אין זיין לויפן געפּלעפט, 


ווויל דעם געטראָפענעם אין מיטן זיין לויף, 

ווויל װער געפאַלן אין גאַס, אין זיין הויף, 

אין זיין שטוב, אין זיין בעט, אויף די טרעפּ פון זיין הויז -- 
געשטאָרבן און כאָטש ניט באַגראָבן -- און -- אויס! 


זי 
אויס... אויס... װער מאַכט שלום מיט אָט אַזאַ טױט! 
אַ חלב'ן ליכטל גייט אויס מיט איר קנויט, 
אַ מענטש אָבער, טאַטע אין הימל, ניין, ניין! 
אַ מפענטש לאָזט דאָך איבער אויף דר'ערד זיין געביין! 

מענטש דאַרף דאַך האָבן זיין בערגעלע שטויב, 
צו לאָזן אַ טרער דאָרט, אים זאָגן זיין לויב.. 
זיין נאָמען אַראָפּלײנען װער פון זיין שטיין -- 
דערלאָז ניט, רבונו של עולם, אָ, גיין, 


לאָז זיי ניט װאַלגערן זיך אויפן ברוק -- 
דו קוקסט אויף די לעבעדיקע יידן ניט, קוק 
אוֹיף די טױיטע... די טויטע זיי הויבן אַרױף 
פאַרלאָשענע אויגן צו דיר, צום אין סוף -- 


באַטראַכט זיי, די טויטע, די יידן -- װויי, וויי... 
עס זענען דאָך פול אַלע גאַסן מיט זיי, 

גאַנץ לובלין! אַלע גאַסן און סקווערן און מערק, 
עס װאַלגערן מתים זיך יידישע -- בערג! 

געהרגעטע אַלע, געטויט אָן אַ צאָל, 
און אַלע זיי שרייען צו דיר אין איין קול: 
,דו העלפסט ניט ביים לעבן אונדז, אין אונדזער נויט, 
טו חסד מיט די, גאָט, װאָס זענען שוין טוט !* 


ה 
דער רבי -- ער לאָזט שווער אַרונטער זיין קאָפּ -- 
און טרערן װי באָב קאַפּען שווער אַראָפּ.. 
װאָס ויינט ער, דער רבי ? און וויינט ער -- פאַרװאָס 
לאָזט ער דעם קאָפּ טיף אַרונטער? ניט לאָז 


אָ, אַראָפּ אים, הויב אויף זיי די אויגן און װיין! 
און זאָלן די ווענט אין דיין צער דאָ צעגיין.. 
און זען זאָלן אַלע, דיין פולע, דיין טרער -- 
אָ לאָז ניט אַראָפּ אים, דעם קאָפּ דיינעם שוער.. 


טאָרסט שטיל ניט בּאַוײינען דאָס װאָס ס'איז געשען. 
באַהאַלט זי, די טרער ניט, אָ זאָל מען זי זען... 

דערשטיק ניט דיין קרעכץ טיף, דיין שמארץ ניט באַהאַלט - 
צעקרעכץ אויפן קול זיך און וויין מיט געװאַלד! 


שריי אויס ווייט דעם וייטיק, רוף הויך אויס די בראָר, 
דיין גװאַלד שפּאַלט די ערד, מאַכּט אין הימל אַ לאָך.. 
דער טייוול שפּרינגט אויף טיף און גאָט קומט אַראָפּ -- 
אָ, לאָז ניט אַרונטער, דעם שווערן, דעם קאָפּ, 


דיין טדער אין אויג אָפּן, דיין טרער ניט פּאַרשטעלט -- 
זאָל אויפטרייסלען גאַנץ איר, דער זינדיקער וועלט, 
אָ, זאָל זי דערזען זיך די וועלט אין דיין טרער -- 
אָ, לאָז ניט אַראָפּ אים, דעם קאָפּ דיינעם שווער. 


ו 
דער רבי צעוויינט זיך... אָ, וויין ניט, פאַרשטעל! 
פאַרשטעל דיר דאָס פּנים, ניט זען זאָל'ס די וועלט.. 
די וועלט, אך די װעלט! די װעלט נעבעך -- אך 
זי קען, חס ושלום, פאַרשעמט וװוערן נאָך-. 

אַ מעשה זיך אָנטאָן, חלילה וחס -- 

פון אָפּטאָן דעם גרויל און פון צוזען דעם שפּאַס... 
ס'געוויסן קען אָנהויבן פּלאָגן איר -- אײי! 

ס'געוויסן, דער װעלטס -- נאָר עס האַלט ניט דערביי.. 


דייטשן זיי מאַכןס, די וועלט קוקט זיך צו -- 

אָ, װער פֿון זיי ביידן איז ערגער ? זאָג, דו! 

ניין, הויב אים דעם קאָפּ ניט דעם שווערן, ניין, ניין! 
און זאָל זי ניט הערן די וועלט, דיין געוויין! 


ניט שפּיגלען אַ שמוציקע זיך אין דיין טרער, 
ז'האָט ליב נביאים, די זינד ליבט זי מער. 

עס ווייסלט איר אויג זיך, דער נפש איז שװאַרץ, 
זי זינדיקט און קלאַפּט זיך בעת מעשה אין האַרץ, 


און גראָב איז איר טראכטן און איידל איר שפּראַך, 
אין האַרץ זיבן גרוילן, אין האַנט דער תנ"ך... 

אָ. הויב ניט דעם קאָפּ אויף, אָ, הויב אים ניט, ניין 
און זאָל זי ניט זען דיך, די וועלט, וי דו וויינסט. 


ז 
די וועלט, אך, די וועלט... װער טראַכט פון דער וועלט, 
ניטאָ, ניט קיין סימן פון איר אין געצעלט, 
דעם רביס געצעלט לאָזט דערווייל זי צורו, 
ניטאָ דאָרטן קיינער, נאָר גאָט ברוך הוא. 


דער רבי, דער רבי -- ער האָט זיך צעוויינט, 
צעוויינט זיך פאַר גאָט און עס איז אים אלץ איינס 
צי זעט זי די וועלט אים, צי זעט זי אים גיט -- 
ער לייקנט די וועלט אָפּ, דער נסתר דער ייד, 


ער לייקנט אין איר װוי זי לייקנט זיין גאָט 
פאַר וועלכן ער וויינט יעצט, פאַר וועלכן ער האָט 
פאַרװאָרפן דעם שטאַרן, צעװײיטאָקטן קאָפּ, 
ער הויבט אים פאַרצווייפלט און לאָוט אים אַראָפּ. 

ער קען ניט, דער רבי, ניט צוזען גאָטס-פּיין, 
ער קען אים ניט קוקן אין פנים אַרײן, 

אין פּנים פאַרװאָלקנט, זיין האַרץ פאַרקלעמט -- 
דער אויבערשטער, נעבעך, ער האָט זיך פאַרשעמט, 


דער רבי וויינט שטילער, מען הערט קוים זיין שטים -- 

ער האָט, דער ראַדזינער, רחמנות אויף אים, 

ער וויינט -- און גאָט שטיקט זיך, הייס, הייס מיט זיין טרער -- 
און ס'לאָזט דער ראַדזינער דעם קאָפּ אַראָפּ שווער. 


ח 
באַלד קומט א שליח פון ואַרשע געשיקט -- 
מען לאָזט שטיל אריין אים, ער ווארפט שטום א בליק 
אויפן רבין... דער רבי -- געבראָכן א זייל -- 
ער זעט אים ניט, הערט ניט... ער ווארט נאָך אַ ווייל 


און גייט צו צום רבין און זאָגט שטילערהייט : 

פאָר, רבי, קיין װואַרשע, דער אויטאָ שטייט גרייט. 
ער איז אַ פֿאַרמאַכטער און זיכער ביז גאָר... 

איך פאָר ניט קיין װואַרשע !7 ,פּאָר, רביניו, פאָר! 


דער אױטאָ איז דאָ שוין, ער שטייט פאַרן הויז, 
דער שאָפער אַ דייטש... קוק, רבי, אַרױס, 

און פאָר, פּאָר קיין װאַרשע מיט אונדז, ווארשע װאַרט...י 
דער רבי איז בייז שוין, ער ענטפערט אים האַרט. 


,איך פאָר ניט קיין װאַרשע!?" -- ,פּאָר, רביניו, פאָר! 
דער אויטאָ איז גרייט שוין און געלט האָב איך שפּאָר, 
כאָטש זיכער דער וועג, די סכנה ניט גרויס -- 

נאָר טאָמער אַן אומגליק -- מיר קויפן זיך אויס. 


מיר ברענגען אייך, רבי, קיין װאַרשע, זי גאַרט 
זען אייך... אייך האָבן ביי זיך... װאַרשע װאַרט., * 
,איך פאָר ניט, איך פאָר ניט קיין װאַרשע!.. איך האָב 
אַ לויה"... און ס'פאַלט אים דער קאָפּ שווער אַראָפּ, 


5 


יצחק קצנלסון 


ט 
קאָ, רבֿי, דער אוױיטאָ ער שטייט מיי דער טיר, 
און װאַרשע קוקט אויס דיר, אָ, רבי... וויי מיר !* 
;װאַרשע קוקט אויס מיר, װאַרשע די שטאָט! 
איך פאָר ניט! אַלײן ווען עס הייסט מיר מיין גאָט! 


ווען איך, איך בין יונה הנביא, איך װאָלט 
געגאַנגען קיין נינוה... יאָ, איך װאָלט געװאָלט 
ראַטעװען נינוה, די גויים, פיפי -- 

װאַרשע איז אָבער ניט זינדיק װוי זי.. 


װואַרשע, מיין װאַרשע -- זי דאַרף דאָך מיך ניט, 
וואַרשע וויל ראַטעװען איינעם אַ ייד, 

װאַרשע וויל ראַטעװען מיך גאָר, זי וויל 
אַוועקפירן מיך אויף דער גיך, אין דער שטיל, 


זי שיקט מיר אַן אױיטאָ און געלט צו... אַהער! 

אַהער גיב דאָס געלט מיר און מערער גיב, מער! 
איך דאַרף זיי די געלטער אַ סך, גאָר אַ סך -- 
זי זאָלן מיר צושיקן געלטער מיר נאָך.. 


כ'דאַרף ראַטעװען טויטע... אַ טױטער א ייד 
לעכצט נאָך א קבר, וויל ווערן פאַרשיט.. 
וויל האָבן מנוחה... אריין אין זיין רוֹ -- 
קבורה-געלט, יידן, שיקט קבורה-געלט צו!" 


: 
דער שליח פאַרשווינדט וי געקומען -- געהיים -- 
דער רבי -- ער אויך איז אַװעק פון זיין היים, 
דער רבי האָט איבערגעטאָן זיך אוֹיף גיך -- 

אַ לעדערנע קורטקע פאַרװאָרפן אויף זיך, 


פּאַרװויקלט א רויטן אַ שאַל ארום האַלדז -- 
אַ גלאַנציקן דאַשעק און שטיוול -- דאָס אַלץ, 
גויישע קליידער -- א גי הויך און בלאָנד, 

די רביצין האָט ניט דעם רבין דערקאָנט! 

דער רבי, דער רבי, ער האָט זיך פאַרשטעלט, 

ער נעמט אויף די פּלײצעס אַ זאַק פול מיט געלט, 
און גייט מיטן זאק אויף די פּלייצעס אַרױס 

שטיל -- ניט געזען ניט געהערט פון זיין הױז. 


און שפּרײיזט דורך די װלאָדאַװער גאַסן אַװױ -- 
צי איז עס דער רבי? צי איז עס אַ גױי? 
רבי, ווו גייסטו? אָ, זאָג, ווו אַהין ? 

אין דערפער, אויף וועגן ארום, ביי לובלין, 


אין פעלדער אין װיסטע, אין וועלדער -- קוק, קוק, 
אָט שטייען װאַגאָנעס פאַרמאַכטע -- א צוג. 

די טויטע װאַגאָנעס -- ווער עפנט זיי אויף ? 

און װער ? װער פאַרקויפט מיר די מתים ? איך קויף! 


יא 
איך קוֹיף! עפנט אויף די װאַגאָנעס פאַרשפּארט 
און ברענגט מיינע טויטע צו מיר דאָ, איך ואַרט. 
דער צוג שטייט אין פעלד דאָ כמעט שוין אַ װאָך, 
עס הערט זיך פון דאָרטן קיין קרעכץ ניט, קיין אֶך. 


א טויטע א שטילקייט הילט איין דעם צוג, העי! 
פּאַרקויפט מיר די טויטע, פאַרהאַנדלט מיר זײי! 
איך וויל נִיט בחינם, באַצאָלט ווערן זאַל 

איטלעכער מת װאָס איר ברענגט מיר... איך צאָל 


דריי הונדערט גילדן פאַר איטלעכן מת, 

געפינט איר א ייד דאָרט װאָס אין על פי נס 
געבליבן ביים לעבן -- כ'באַצאָל פאַר אים מער -- 
איר גיט מיינע יידן אַרױס מיר אַהער! 


אַ טױטן, אַ לעבעדיקן -- גיט זי אַרױס, 

דער צוג ציט, ציט לאַנג זיך, אי לאַנג און אי גרויס, 
לאַנג, וי דער גלות און גרויס וי די וועלט, 

איך גיב אַװעק גאַנץ דעם זאק פול מיט געלט, 

פאַר טויטע, פאַר יידן װאָס לעבן דאָרט נאָך. 

דער צוג שטייט אין פעלד דאָ כמעט שוין אַ װאַך -- 
עפנט אים אויף זיין פאַרמאַכטן, זיין שויס 

און גיט מיינע יידן מיר, גיט מיר ארויס! 


יב 
עס האָט זיך דעם רבינס דער רוף שטילערהייט 
אין דערפער פאַרװאָרפן, אויף וועגן פאַרשפּרײט, 
און אָרימע פויערים קוקן זיך אָן -- 

און גנבנען זיך צו פון װאַגאָן צו װאַגאָן. 


דער קומט צו פון דאַנען און דער פון אַ זייט 
און רייסט שנעל די פּלאָמבע אַראָפּ און באַפרײט 

די טויטע פון װאַגאָן, ציילט איבער די קעפּ -- 

און פרייט מיט א ייד זיך װאָס לעבט נאָך, װאָס לעבט 


עס איז ניט דער שימער פון לעבן װאָס האָט 

דערפרייט אים, ניט ס'לעבן געשאָנקען פון גאָט.. 

עס איז גאָר דער שימער, דער גלאַנץ פונם גאָלד, 

אַ ייד, אוב ער לעבט נאָך -- װערט טאָפּלט באצאָלט! 


דערצו מון א טויטער שווער ווערן געשלעפּט.. 
אַנדערש גאָר איז מיט אַ יידן װאָס לעבט! 

מען עפנט נאָר אויף דעם װאַגאָן שטילערהייט -- 
הויבט ער זיך װאַקלענדיק אויף און ער גייט, 


מען האַלט אים נאָר צו און כאָטש -- אָט, אָט ער פאַלט! 
די לעדערנע קורטקע דערזעט אים און שטראַלט 

און עפנט דעם זאַק אויף -- דעם ייד גיב אַהער! 

אַ שאָד װאָס די לעבעדיקע זענען ניט מער! 


יג 
די לעדערנע קורטקע, די שטיוול די פּאָר, 

דער גלאַנציקער דאַשעק, דער בלאָנדער קאָפּ האָר! 
דער וווקס, און די אויגן די קלאָרע העל-בלוי -- 

צי איז עס דער רבי? צי איז עס אַ גי 

ער שטייט פאַרן וועלדל, דאָס וועלדל שװאַרצט, 
דער רבי ער האָט זיך די אַרבל פאַרשאַרצט! 
אין האַנט די לאָפּאַטע, געבויגן דעם קאָפּ, 
מיט די יידן געראַטעװעט ערשט, און ער גראָבט. 


צוזאַמען מיט זיי גראָבט ער קברים דאָרט אויס, 
אַ וועלדעלע קליין, אַ בית-עולם'ל גרויס, 

מען טראָגט זיי די טויטע און נאָך זיי און נאָך 
זי ליגן וי אָפּגעהאַקט בוימער, אין מאָך, 


זיי ליגן און װאַרטן, אַ קבר אין װאַלד 
גראָבט זיך ניט גיך אַזױ, ניט אַזױ באַלד, 
די צאָל פון די מתים אין וועלדל -- װאַקסט, 
די אויגן פאַרגלייזטע, די פנים'ער װאַקס, 


דער מתים-באַרג װאַקסט הויך אין הימל אַריין, 

דער זאַק מיטן געלט פול גייט ביסלעכווייז איין, 

דער לעצטער דער קדוש, מען טראָגט שוין ניט מער -- 
דער זאַק אױסגעליידיקט, ליידיק און לער! 


2 
דאָס האָט פון באַגינען געדויערט ביז שפּעט -- 

מען זעט זיי די בערגעלעך ערד נאָך, מען זעט, 

מען ליגט, כאָטש באזונדער און נאָנט אזוי נאָנט, 
און ס'רעדט יעדעס בערגל און מאָנט װאָס און מאָנט. 


מיר מאָנען ניט גאָרניט, מיר ליג; באַרוט =- 

געשטאָרבן, באַגראָבן, עס איז אונדז שוין גוט.. 
שוין, שוין... דאַנקען גאָט, אָפּגעקומען די שטראָף. 
די בוימער זיי שאָקלען זיך איבער זיי: שלאָפּט! 


יידן מיליאָנען דערשטיקט אוֹן פאַרסמט 

װאָלטן זיך ווינטשן אַזאַ הייפל זאַמד... 

מען האָט אייך צו קבר ישראל געבראַכט -- 
שלאָפּט זשע... פינסטער פאַלט צו באַלד די נאַכט, 

און שטילער די פּיין שוין און שטומער דער וויי -- 
יתגדל! אָ, װער? ער זאָגט קדיש נאָך זײי? 

דער רבי, דער רבי זאָגט קדיש, ער זאָגט. 

א ווינט, בלינד, ניט זעעוודיק קומט און צעטראָגט 


די ווערטער די טרויריקע ווייט און געשווינט 
און ס'ענטפערן יידן אָפּ אמן אין וויגט. 
אליין דער ראַדזינער, דער רבי אַליין -- 
דער רבי זאָגט קדיש און עמעצער ויינט.. 


סו 
ווער וויינט עס? ווער ויינט עס אריין אין דער נאַכט! 
מיר האָבֿן דאָך אונדזערע טויטע געבראַכט 
צו קבר ישראל און איר, איר לעבט -- 
וויינט ניט און לאָזט ניט ארונטער די קעפּ.. 


מיר וויינען ניט, רבי, מיר פרייען זיך שטום, 
באַגראָבּענע קדושים -- קומען ניט אום -- 

אַ מאַמעס אַ טראַכט צי א בערגעלע ערד, 

מיר פרייען זיך, רבי, װאָס אונדז איז באַשערט 


געראַטעװעט ווערן און העלפן אייך, יאָ, 
ברענגען צו קבר ישראל זיי דאָ.. 

מיר פרייען זיך רבֿי... און בלייבן שטיל שטיל 
נעבן דעם רבין אין נאַכט טיף געהילט... 


דער רבי -- ער קאָן אָבער רוּיק ניט זיין 

ער לייגט צו אַן אוער און הערט, הערט זיך איין: 
עמעצער וויינט דאָ... די טויטע דאָך ניט, 

די לעבן געבליבענע זיצן דאָ מיד, 


די פּויערים זענען אַװעק שוין אהיים -- 

ווער וויינט, און פאַרבאָרגן אזוי און געהיים ? 

צי קומט פונם בארג עס, צי קומט עס פון טאָל? 
דער רבי גייט נאָך, נאָכן וויינענדן קול.. / 

טז 
ער זעט ניט דעם װעג... נאָר ער פילט, ער פאַרשטײט, 
עו ווייס אים, דער רבי, דעם וװועג װו ער גיט, 
ער גייט עס צום צוג צו, ער שטייט נאָך אין פעלד -- 
און אָט -- די לבנה האָט פּלוצלונג פאַרהעלט, 


זאַרױס פון אַ װאָלקן געדיכט און באַשטראלט 
דעם איינזאַמען צוג מיט אַ ליכט בלאַס און קאַלט, 
װאַגאָגען װי קברים געעפנט און הויל, 

יעדער װאַגאָן מיט זיין אָפּענעם מויל, 


דער רבי באַטואַכט אים ביים בלאַסן ביים שיין: 
ניטאָ דאָרטן קיינער און וי ס'װואָלט װער דאָרט זיין ! 
אינװוייניק וויינט װער, דער רבי פרעגט אָן: 

ווער וויינט דאָרט? זאָג, װער! און אַריין אין װאַגאָן 


געשטעלט אין דעם פינסטערסטן ווינקל זיך דאָרט, 
פאַרשוויגן אין װייטאָקן, איינזיכגעהאָרכט 

צו דעם רבונודשל-עולמס געוויין. 

דער רבי איז לאַנג נאָך געבליבן דאָרט שטיין 


אין ליידיקן פינסטערן טיפן װאַגאָן -- 

דער רבי ער האָט זיך קיין ריר ניט געטאָן, 
צום אייבערשטנס וויינען זיך צוגעהערט דרייסט, 
געשוויגן און ניט מיט קיין װאָרט אים געטרייסט. 


= 
ער װעט נישט זיין אויבערשטן טרייסטן אין פּיין, 
ר'דאַרף בילכערע פיל מנחם אבל צו זיין! 

יידן פאַרשעמט און צעקלעמט אױיף גאָטס ערד -- 
דער רבי שטייט אלץ נאָך און הערט נאָך און הערט. 


רבי, דו שטייסט אויף איין אָרֹט... דו פּרווו גיין 
און הער אים אין צווייטן וואַגאָן דעם געוויין, 
אין דריטן, אין פערטן און ווייטער -- גיי הער 
װאָס אַ װואַגאָן אַלץ ביטערער די טרער, 

אַלץ גרעסער דער װײיטאָק, אַלץ טיפער די קלאָג, 

הער צו זיך און זאָג אים ניט גאָר ניט, ניט זאָג! 

דו דאַרפסט אים ניט טרייסטן און טרייסט אויך נישט די 
װאָס דאַרפן א טרייסט נעבעך.. ס'איז נאָך צו פרי, 


דער רבי ער גייט פון וואַגאָן צו װאַגאָן 

און זאַפּט מיט דעם אייבערשטנס טרערן זיך אֶָן 
און טיף מיט זיין צער און גרויס מיט זיין שרעק. 
פאַרטאָג איז דער רבי צום וועלדל אַװעק. 


די יידן געראַטעװעט האָבן געװאַרט, 

געװאַרט אויפן רבין, ער זאָגט צו זיי האַרט: 
,קיין װלאָדאַװוע, ייִדן," און זאָגט גאָר נישט נאָך, 
ער לאָזט זיך אין וועג באַלד, זיי גייען אים נאָך. 


6.3 


יח 
דער רבי זיאין שטאָט -- און די זון האָט פאַרשיינט, 
ער בלייבט פאַר זיין הויז שטיין און גייט ניט אַרײן, 
ער קלאַפּט אין דער טיר אָן אין איילעניש גרויס: 
,טראָגט מיר מיין טלית ותפילין אַרױס! 


דעם קיטל דעם ווייסן און ברענגט אים אין שול..* 
די שול איז געװאָרן מיט איינמאָל פאַרפולט וז 

דער עולם צעשראָקן: דער רבי -- וויי, וויי -- 
איז בלאַסער און מער צעשראָקן וי זיי... 


ער שטייט, שטייט ביים ארון הקודש און וויל 

װאָס אויסרופן הויך דאָ אין שול און בלייבט שטיל, 
ער האָט װאָס דערהערט הינטער זיך און בלייבט שטיין, 
דאָס זעלבע װאָס נעכטן... דאָס זעלבע געוויין 


װאָס אין די װאַגאָנעס, װאָס נעכטן ביינאַכט 

וויינט עמעצער אין ארון-קודש פאַרמאַכט. 

דער רבי דרייט אום זיך צום קודשא בריך הוא 

און שרייט אין פרוכת, שרייט: ,ויין ניט, ניט דו! 

דאָס' לירײװענן ראדוינעה 


דו וויינסט דאָ אין ארון, אין יעדן װאַגאָן -- 
וויין ניט! דו דאַרפסט עפּעס אַנדערש יעצט טאָן! 
מיר! מיר וועלן וויינען".. ער דרייט זיך אום גלייך: 
,יידן! איך בין גוזר תענית אויף אייך 4" 


7.3 


יט 
דער רבי וויל זאָגן װאָס נאָך, און פאַרשטומט, 
דער עולם, ער ווייס שוין פון װאַנען ער קומט, 
און דאָס װאָס עס טוט אין זיין האַרץ זיך, ער ווייס. 
און יידן אין שול -- זיי צעוויינען זיך הייס 


און שטיל ווערט אין ארון... אַ גאַנצע אַ שטאָט 
מיט יידן געפּייניקט וויינט שטארקער פון גאָט! 
מען זעט דעם ים טרערן פון װאַנען און װו 

ער רינט שווער אַרונטער... מען דאַרף ניט דערצו 


זיין הייליק אַ רבי... דער רבי אַלײן 

צעוויינט זיך מיט יידן ביי זייער געװיין, 

ער שווייגט ניט פּאַרעקשנט אַזױ... מיט אַ ייד 
ברעכט דער ראַדזיגער זיך איין און וויינט מיט, 


זי וויינען צוזאַמען די גאַנצע, די שטאָט. 
אָ, גרויסער, אַלמעכטיקער, ייִדישער גאַט, 

דו ביסט אים מקנא, דעם עולם'ס געויין+ 

ווילסט װוי ער הייס א וויין טאָן און קענסט עס ניט, ניין.. 


שאַ, שטילער, אַ דייטש רייסט אין שול זיך אַרײין -- 

דער רבי! ער טאָר א מינוט דאָ ניט זיין! 

מען מישט מיט דעם עולם אים אויס און אַרױס -- 

איין גאָט בלייבט אַלײן דאָרט און וויינט שטיל אין זיין הױז. 

יצחק קצנלפון 


כֹ 
דער גוזר-תענית זיין פליט, פאַרפּליט העט! 
א תשעה באב ניי איבער שטעטלעך און שטעט, 
יידן אין געטאָס פון נאָנט און פון ווייט, 
האָבן באַנײט אים, דעם תענית באַנײט, 


לובלין איז ניטאָ שוין, פאַרלענדט און פאַרניכט, 

מען פאַסט שטום איר תענית, מען צינדט פאַר איר ליכט, 
איר שׂר, דער ראַדזינער איז אויך שוין ניטאָ, 

דער דייטש האָט דערוווסט זיך פון תענית און האָט 


גערופן דעם רבין אויף א פאַרהער -- 
און ער איז אהיים ניט געקומען שוין מער. 
די רביצן האָט אים געװאָרנט: ;ניט גיי!" 
דער רבי קוקט אָן איר און גיט אַ געשריי: 


,זיי װעלן מיך טױטן, יאָ!" זאָגט ער איר האַרב 

און באַלד מיט אַ בענקשאַפּט: ,אַך, ווען איך שטאַױבֿ, 
וי רבי עקיבא -- מען קאַמט מיר מיין לייב 

מיט אייזערנע קאַמען... ניט זינדיק, מיין ווייב, 


וי רבי עקיבא... למען השם, 

וויין ניט!.. אַך ווען איך בין זוכה צו רעם, 
פאַר מיינע יידן, פאַר גאָט.. אַואַ גליק!* 
און ער איז אַװעק, ניט געקומען מער צוריק. 


27:3 

דאס ליד פונם אויסגעהרגיעטן יידישן פאלק 


לנשמת חנה שלי 
ולנשמת ברל אחי 
שנהרגו עם בני משפחותם 
ועם עמי כלו 
וקבר אין 


א. לינג! 


,זינג! נעם דיין האַרף אין האַנט, הוֹיל, אוֹיסגעהוֹילט און גרינג, - 
אויף זיינע סטרוּנעס דין װאַרף דיינע פינגער שװער, 

װי הערצער, וי צעווייטאָקטע, דאָס ליד דאָס לעצטע זינג, 

זינג פוּן די לעצטע יידן אוֹיף אייראָפּאיס ערד". 


-- װי קען איך זינגען? װי קען איך עפענען מיין מוֹיל, 

אַז איך בּין געבּליבּן איינער נאָר אַלײין -- 

מיין ווייבּ אוּן מיינע עוֹפה'לעך די צוויי -- א גרוֹיל! 

מיך גרוילט א גרויל... מע וויינט! איך הער וייט א געויין -- 


ג. 

,זינג, זינג! הייבּ אויף צעװײיטאָקט אוּן געבּראָכן הויך דיין שטים, 
זוּך! זוּך אים אוֹיף דאָרט אוֹיבּן, אוֹיבּ ער איז נאָך דאָ -- 

אוּן זינג אים... זינג דאָס לעצטע ליד פוּן לעצטן יידן אים, 
געלעבּט, געשטאָרבּן, נישט בּאַגראָבּן אוּן נישטאָ..* 


(הס 

-- װי קען איך זינגען? װוי קען איך אוֹיפהוֹיבּן מיין קאָפּ? 

מיין װײיבּ אוועקגעפירט, אוּן מיין בּנציוןקען אוּן יאָמעלען -- אַ קינד - 
איך האָבּ זיי ניט בּיי מיר דאָ, אוּן זי לאָזן מיך ניט אָפּ! 

אָ שאָטנס פינסטערע פוּן מיינע ליכטיקסטע, אָ שאָטנס קאַלט אוּן בּלינד} 


ה. 
,זינג, זינג לעצטן מאָל נאָך דאָ אוֹיף דר'ערד, פאַרװאַרף 


דיין קאָפּ אהינטער, פארגלייז די אויגן אין אים שווער 
אוּן זינג א לעצטן מאָל אים, שפּיל אוֹיס אים אוֹיף דיין האַרף: 
ניטאָ שׁוֹין מער קיין יידן! אוֹיסגעהרג'עט אוּן ניטאָ זיי מער!" 

3 
-- װי קען איך זינגען ? װי קען די אויגן איך פארגלײַזט 
אין קאָפּ אין מיינעם הױבּן? אַ טרער פאַרגליווערט האָט 


פאַרקליבּן זיך אין אויג מיר... זי רייסט זיך, רייסט 
פוּן אויג אַרױס זיך -- אוּן זי קען ניט פאַלן.. גאָט, מיין גאָט! 


זי 

,זינג, זינג, הויבּ אויף צוּ הימלען הויך אוּן בּלינד דיין בּליק, 

וי ס'װאָלט געווען אַ גאָט דאָרט אין די הימלען... ווינק אים, ווינק -- 
וי ס'װאָלט געשיינט, געלויכטן אוּנדז נאָך דאָרטן גרוֹיס אַ גליק! 

זיץ אויף די חוּרבות פוּן דעם אויסגעהרג'עטן פוּן פאָלק אוּן זינג !5 


ח. 

-- וי קען איך זינגען -- אַז ס'איז די וועלט מיר וויסט ? 

װי קען איך שפּילן מיט פאַרבּראָכענע מיט הענט? 

וואוּ זענען מיינע טױיטע ? איך זוּך די טויטע מיינע, גאָט, אין יעדן מיסט 
אין יעדן בּערגל אַש: -- אָ, זאָגט מיר וואוּ איר זענט 1 


ט. 

שרייט ארוֹיס פוּן יעדן זאמד, פוּן אוּנטער יעדן שטיין, 

פוּן אלע שטױבּן שרייט, פוּן אלע פּלאַמען, פוּן יעדן רױךף -- 
ס'איז אייער בּלוּט און זאַפּט, עס אין דער מאַרך פוּן איער בּיין, 
ס'איז אייער לײבּ אוּן לעבּן! שרייט אַרױס, שרייט היך! 


: 
שרייט אַרױס פוּן חיות-אינגעווייד אין וואלד, פוּן פיש אין טייך -- 

זיי האָבּן אייך געגעסן, שרייט פוּן קאַלכאױװנס, שרייט קליין אוּן גרויס, 
איך װויל א גװאַלד, אַ ווייגעשריי, א קול, איך װיל אַ קול פוּן אייך, 
שריי, אויסגעהרג'עט יידיש פאָלק, שריי, שריי ארויס! 


יא. 
ניט שריי צוּם הימל, ער הערט דיך וי די ערד, דער הויפן מיַסט, 

שריי ניט צוּ דער זוּן, ניט רייד צוּם לאָמפּ.. אַך, ווען איך קען 
פאַרלעשן זי, װי מען פארלעשט אַ לאָמפּ אין רוצחים-הייל דאָ װיסט! 
מיין פאָלק, האָסט מער געלויכטן! בּיסט ליכטיקער געװוען! 

דאס ליד פונם אויסגעהרג'עטן יידישן פאלק 


יב, 

אָ ווייז זיך מיר, מיין פאָלק, בּאַװײז זיך,. שטרעק די הענט 

אַרױס פוּן גריבּער טיף אוּן מיילן-לאַנג אוּן אָנגעפּראָפּט געדיכט, 

שיכט אוּנטער שיכט, מיט קאַלך בּאַגאָסן און פארבּרענט, 

אַרױף! אַרױף! שטיגט פוּן דער אונטערשטער, דער טיפסטער שיכט! 


יג. 

קוּמט אַלע פוּן טרעבּלינקי, פוּן סאָװיבּאָר, פוּן אָשווענטשים, 

פוּן בּעלזשיץ קוּמט, קוּמט פוּן פּאָנאַרי אוּן פוּן נאָך, פוּן נאָך, פוּן נאָך ! 

מיט אויגן אויפגעריסן, פאַרגליווערט אַ געשריי, אַ גװאַלד און אָן אַ שטים, 
פון זוּמפּן קוּמט, פוּן בּלאָטעס אַיינגעזונקען טיף, פוּן פוילן מאָך -- 


יִד. 

קוּמט געטריקנטע, צעמאָלענע, צעריבּענע, קוּמט, שטעלט זיך אוֹיס, 
אין אַ קאַראָהאָד, אַ ראָד אַ גרויסן אַרוּם מיר, איין גרויסע רייף -- 
זיידעס, בּאָבּעס, מאַמעס מיט די קינדערלעך אין שויס -- 


קוּמט, בּיינער יידישע פוּן פּראָשקעס, פוּן שטיקלעך זייף. 


טו, 

ווייזט זיך מיר, בּאַװײיזט זיך אַלע מיר, קוּמט אַלע, קוּמט, 

איך יל אייך אלע זען, איך וויל אייך אָנקוּקן, איך וויל 

אויף מיין פאָלק, מיין אויסגעהרג'עטן, אַ קוּק טאָן שטוּם, פארשטוּמט -- 


אוּן איך װעל זינגען... יאָ... אַהער די האַרף -- איך שפּיל! 

ב. איך שפּיל 


אֹיך שפּיל. איך האָבּ געזעצט זיך נידעריק אויף דר'ערד 

אוּן האָבּ געשפּילט אוּן אוּמעטיק געזוּנגען: אָ, מיין פאָלק! 

מיליאָנען יידן זענען ארוּם מיר געשטאַנען אוּן געהערט, 

מיליאָנען אויסגעהרג'עטע זען! געשטאַנען, זיך צוּגעהערט -- אַ גרויס געפאָלג! 


(ב; 

אַ גרויס געפאָלג, אַ מחנה גרויס, אך גרויס! יחזקאל'ס טאָל 

מיט בּיינער פוּל װאָלט אין אַ ווינקל דאָ בּאַהאַלטן זיך געקענט -- 

און ער אליין, יחזקאל, ער װאָלט ניט האָפערדיק אזוי, ניט גלויבּיק װי אמאָל 
צוּ אויסגעהרג'עטע גערעדט, ער װאָלט וי איך פאַרבּראָכן מיט די הענט. 


ג: 
וי איך, װי איך פארװאָרפן אומבּאַהאָלפן שווער דעם קאָפּ, 

אוּן אָנגעקוּקט פאַרשטערט דעם הימל-גרוֹי אוּן ווייט אוּן װיסט אַרוּם, 
און װידער שווער אַראָפּגעלאָזן אים, אַראָפּ, אַראָפּ, אַראָפ, 

אַ שטיין פאַרשטיינערט צוּ דער ערד געבּוֹיגן טיף אוּן שטוּם. 


חי 
יחזקאל! ייד, דוּ ייד אין בּבליטאָל, דוּ האָסט געזען 


די אויסגעטריקנטע די בּיינער פוּן דיין פאָלק, אוּן האָסט -- 
פאַרלאָרן זיך, יחזקאל... אוּן א צוּמישטער וי אַ מאַנעקען 
פוּן אייבּערשטן פוּן דיינעם אין טאָל אין יענעם פירן זיך געלאָזט, 


2 
אוּן געלאָזט זיך פרעגן: הִתְחֵיינָה? זאָג, צי װעלן נאָך 

אויפלעבּן די בּיינער אָ? דוּ ווייסט ניט יאָ צי ניין -- 

טאָ װאָס זאָל איך, אָ װאָס זאָל איך שוין זאָגן ? וויי, אַ בּראָך ! 

עס אִין פוּן אויסגעהרג'עטן פוּן פאָלק פוּן מיינעם גיט 2עבליבּן קיין געבּיין! 

: 

ניטאָ אויף װאָס אַ לײַבּ אַרױפצוּזעצן אוּן אויף װאָס אַ הוט 
אַרױפּצוּציען און אין װאָס אַרײנבּלאָץ אַ גײיסט -- 

זע, זע, אַ פאָלק אַן אויסגעהרג'עטער דאָ גאַנץ, אַ פאָלק געטוט 
קוּקט אָן אוּנדז שטאַר, קוּקט אָן מיט אויגן אוּנדז פאַרגלײַזט. 


גי 
זע, זע -- מיליאָנען קעפּ אוּן הענט צוּ אונדז געװאָנדן -- צײל! 


אוּן פּניס'ער און ליפּן זע -- איז אַ געבּעט אויף זיי פאַרשטאַרט צי אַ געשריי? 
גי צוּ אוּן ריר זיי אָן... ניטאָ װאָס אָנצוּרירן -- הײיל! 


כ'האָבּ אױסגעטראַכט אַ יידיש פאָלק! כ'האָבּ אױסגעטראַכט דאָך זיי! 


ה. 

ניטאָ זיי! אוּן זיי װעלן דאָ אויף דר'ערד שוין מער ניט זין! 

איך האָבּ זיי אױסגעטראַכט, יאָ, אזוי זיץ איך אוּן איך טראַכט זיי אויס -- 
נאָר אמת זענען זייערע עינוּיים װאָס דוּ זעסט, די פּיין, די פּין 

פוּן זייער אויסגעהרג'עט וװוערן איז דאָך װאָר אוּן גרויס.., 


ט. 

זע, זע, זיי שטייען אלע ארום מיר און ווייט אוּן לאנג, 

אוּן אלע זיי -- אַ שוֹידער גייט אַדוּרך מיר, דוּרך מיין לײַבּ -- 
זיי קוּקן מיט בּן-ציונ'קעס, מיט יאָמעקס אויגן בּאַנג, 

זי קוּקן אלע מיט די אוּמעטיקע אויגן פוּן מיין װײיבּ. 

מיט מיין בּרוּדער בּערלס גרויסע, בּלאָע אױגן -- יאַ! 

וי קוּמט צוּ זיי זיין בּליק? אָט איז ער! ער אליין! 

ער זוּכט די קינדער זיינע אוּן ער ווייסט ניט אז זיי זענען דאָ, 
צווישן די מיליאָנען דאָ.. איך זאָג עס אים ניט, ניין.. 


יא. 

מיין חנה'ן האָט מען צוּגענוּמען אינאיינעם מיט אוּנדזערע צוויי זין! 
מיין חנה ווייס, מיט איר צוּזאַמען האָט מען זיי פּאַרשלעפּט -- 

זי ווייס נאָר ניט וואוּ צבי איז? זי ווייס פוּן מיר ניט וואוּ איך בּין, 
זי ווייסט ניט פוּן מיין אוּמגליק, זי ווייסט ניט אז איך לעבּ.. 

יב, 

זי הוֹיבּט צוּ מיר די אויגן אירע װי ס'הױבּט די אויגן שטוּם 

צוּ מיר דאָס פאָלק דאָס גאַנצע אוּן וי זי װאָלט מיך ניט געזען -- 
קוּם, שווייגנדיקע און אזוי פיל זאָגנדיקע, קוּם, חנה, קוּם, 

קוּק איין זיך, הער זיך צוּ צוּם קוֹל צוּ מיינעם און דערקען! 


יג. 

הער, בּנציק'ל מיין יוּנגינקער, מיין גָאון, דוּ פארשטייסט 
אַן איכה-ליד אַ לעצטס פוּן לעצטן, לעצטן ייד -- 

אוּן דוּ, מיין יאָמעלע, מיין ליכטיקער, מיין טרייסט, 

וואוּ איז דיין שמייכל, יאָם! אָ, שמייכל, שמייכל ניט.. 


יד, 

איך שרעק פאַר אים זיך, יאָמעלע, אזוי װוי מען בּאַדאַרף 

פאַר מיין'ס אַ שמייכל שרעקן זיך.. הער צו זיך צום געזאנג - 
איך האָבּ מיין האַנט װי אַ האַרץ געװאָרפן אויף מיין האַרף, 
אוּן זאָל אוּנדז וויי טאָן מערער נאָך !.. אי וויי, אי בּאַנג!. 


טו. 

יחזקאל'ען, אים, ניין, ירמיהץ... אים אויך, איך דארף אים ניט! 
איך האָבּ גערוּפן זײ: אָ העלפט מיר, העלפט ארױס! 

נאָר כ'וועל אויף זיי ניט װאַרטן מיט מיין לעצטן ליד -- 

זיי מיט נביאות אוּן איך אין װייטאָקן אין מיינע גרויס. 


143 


62 


צַ ווייטאָקן איר מיינע! 


ווייטאָקן ! אָ װיטאָקן איר מיינע... וואויל, יידן אייך, אָ וואויל אייך, וואויל! 
וואויל אייך עלנטע, אייך איבּערבּלײיבּעכצן אויף יענע זייטן ים, 

װאָס איר ווייסט עס ניט, אַך, ווען עס עפנען מיינע װײיטאָקן אַ מויל 

זיי װאָלטן אייך דאָס לעבּן אייער'ס, אייך די וועלט פאַרפינסטערט און פּאַרסַמ'ט. 


ב. 

וװוייטאָקן, איר װאַקסט דאָך אזוי גרויס אין מיר, איר װאַקסט און שטייגט -- 
װאָס עקבּערט איר ? צי רייסט איר עס אין מיר אריין זיך, צי רייסט איר זיך ארויס ? 
ניט רייסט ארויס זיך, ווייטאָקן! ואַקסט, װואַקסט אין מיף אוּן שווייגט, 
שווייגט ווייל איר טוט מיר וויי אזוי, אָ װײיטאָקן איר מיינע, ווייל איר זענט גרויס ! 


5! 

ווייל איר גראָבּט אין מיר אוּן עקבּערט אין מיר בּלינד מיט אויגן צו 

אוּן מיט מיילער אָפן וי װערים אין אַ קבר טיף.. אָ װיטאָקן, אָ שמאַרץ! 
טאָ שווייגט אין מיר, מיט מיינע אלע די געהרג'עטע, ליגט, ליגט אין איער רוּ! 
ליגט, װײיטאָקן, אין מיר, וי ווערים אינם כריין, אין אויפגעגעסענעם אין הארץ. 


ד 
אני הגבר, איך בּין דער מאַן װאָס האָט זיך צוּגעקוּקט, װאָס האָט געזען 

וי מען האָט די קינדער מיינע, מיינע פרויען, מיינע יוּנגע און מיינע אלטע לייט 
אין וועגענער געװאָרפן, װי שטיינער זיי אריינגעשליידערט דאָרט, װי שפּען 
אוּן געשלאָגן זיי גאָר אַן רחמנות און גערעדט צוּ זי פארשייט. 


ה 
איך האָבּ פוּן פענסטער שוב אַרױסגעקוקט, געזען די של עגער -- גאַט! 
איך האָבּ בּאַטואַכט די שלעגער אוּן די געשלאָגענע בּאַטראַכט -- 

אוּן האָבּ פאַרבּראָכן מיט די הענט פאַר שאַנד... אָ, שאַנד אוּן שפּאָט, 

מען האָט די יידן, אַך, מיט יידן -- מיינע יידן אוּמגעבּראַכט! 

2 
משוּמדים און ערב משוּמדים מיט די שטיוול גלאַנציק אויף די פיס, 


אוּן אין די היטלען מיטן מגן"דוד וי אַ האַקנקרײץ זיי אויף די קעפּ, 
אוּן מיט אַ שפּראַך אַ פרעמדע אוּן פארגרייזט אין מױל אוּן גראָבּ און מיאוס. 
האָבּן זי פוּן וואוינונגען געשלעפּט אוּנדז, געשליידערט פוּן די טרעפּ. 


זי 

זיי האָבּן טירן אויפגעריסן אוּן אריינגעריסן זיך מיט גװאַלד, מיט גװאַלד 

אין הייזער יידישע, פאַרמאַכטע, מיט העלצער, אויפגעהױבּן אין די הענט -- 
אויפגעזוּכט אונדז אוּן געשלאָגן אוּן צוּ די וועגענער געטריבּן יונג אוּן אַלט, 
אין גאס אריין! געשפּיגן גאָט אין פּנים, דאָס ליכט פוּן טאָג געשענדט. 


ח. 
זיי האָבּן אונדז ארויסגעשלעפּט פוּן אוּנטער בּעט, פוּן שאַנק אוּנדז אוּן געפלוּכט: 


,דער װאָגן װאַרט! צוּ אלדי שווארצע יאָר, צום אוּמשלאַק אייך, צום טוט !* 
זי האָבּן אלע אונדז פוּן שטוּבּ ארויסגעשלעפּט אוּן אלץ נאָך דאָרט ארומגעזוכט -- 
דאָס לעצטע קלייד פוּן שאַנק, דאָס לעצטע בּיסל קאַשע, דעם לעצטן פּעניץ בּרויט. 


ט. 

אוּן אויפן גאס -- מען קען משוּגע װערן! אויפן גאס -- קוּק צוּ זיך און ווער דוּל! 

די גאס איז אױסגעשטאָרבּן אוּן אין איין גרויס געפּילדער, איַיִן געשריי -- 

די גאס -- ווייט, ווייט ארויף און ווייט אראָפּ איז ליידיק און -- די גאס איז פוּל, 
וועגענער מיט יידן! קוּק אויף די וועגענער -- אויף וועגענער איז אָך און וויי, איז א געשריי... 

וועגענער מיט יידן! מען פארבּרעכט די הענט, מען רייסט פוּן זיך די האָר -- 
אוּן מאַנכע שווייגן -- די שוייגנדיקע, אֶָך! זיי שרייען העכער נאָך! 

זי קוּקן צוּ זיך... ס'בּלויזע קוּקז זייער'ס... איז'ס אַ חלום שלעכט? צי איז עס װאָר? 
און בּאַשטיוולטע, בּאַהיטלטע פּאָליציע יידישע ארוּם די װעגן -- ויי, אַ בּראָך! 


יא. 
דער דייטש שטייט אין אַ זייט אוּן װי ער װאָלט קוים קוים צוּ זיך געלאַכט -- 
דער דייטש שטייט פוּן דער ווייטנס, דער דייטש -- ער מישט זיך נישט ארייף 
וי מיר, װײַ מיר, דער דייטש! ער האָט מיט יידן -- מיינע יידן אומגעבראַכט! 
קוק אָן די װעגענער! קוּק אָן די שאַנד, קוּק אָ קוק אָן די פּיין! 

יב, 
איך האָבּ געזען די וועגענער די פוּלע אין מיין פענסטער... כ'האָבּ געהערט 


די ווייגעשרייען בּיז צוּם הימל און די קרעכצן שטיל און שטומערהייד -- 
אָ, וועגענער פוּן פּיין בּאלאָדן לעבּעדיג און צו דעם טױט געפירט! די פערד 
זיי זען געגאַנגען, און די רעדער אויך, זיי האָבּן זיך געדרייט... 


יג. 
אָ נאַרישע איר פערד, װאָס לאָזט איר הענגען טרויעריק די קעפ! 


װאָס דרייט איר אומעטיק זיך רעדער? צי ווייסט איר וואוּ אַהין 
איר פאָרט אוּן וואוּ אַהין איר פירט אוועק זי ? וואוּ אַהין איר שלעפּט 
די איידעלע, די טעכטער פוּן מיין פאָלק, מיינע די געראָטענע די זין? 


ידי 
אַךְ ווען איר ווייסט -- איר װאָלט צעהירזשעט ווילד זיך, זיך געשטעלט 


אויף די הינטערשטע די פיס און די פיס די אױיבּערשטע וי הענט 
װי מענטשליכע פארבּראָכן אין פאַרצווייפלונג פאַר דער גאַנצער וועלט, 
אוּן די רעדער, רוּנדיקע -- זיי װאָלטן דרייען זיך ניט מער געקענט.. 


טו. 
זיי ווייסן ניט אוּן פאָרן, זיי פאַרקירעווען פון נאָװאָליפּקי, זעט 


אויף זאַמענהאָף, דער וועג צוּם אוּמשלאַק אָפּגעצױמט, דאָרט װאַרט 
אַ צוּג, װאַגאָנען װאַרטן, ליידיקע, זיי פירן אלע אונדז אװעק, העט, העט -- 
אוּן קוּמען מאָרגן ליידיקע אָן װוידער.. אָ שרעק אין מיר פאַרשטאַרט! 

ד. זיי זענען דאָ שולן די והאנאַנען הוהילדהער? 


א שרעק, א מורא אימה'דיק, א פּחד גרויס בּאַפאַלט מיך, נעמט ארום מיך פעסט -- 

זיי זענען דאָ שוין, די װאַגאָנען װידער! נעכטן ערשט, פאַרנאַכט -- אַװעק -- 

אוּן היינט -- זיי זענען דאָ שוין װוידער, זיי שטייען אויפן אוּמשלאַק שוין.. דוּ זעסט, 
די אָפענע די מיילער? זי האָבּן אויפגעעפנט זי אַ שרעק! 


ב. 
זי ווילן נאָך! זיי ווילן װוידער שוין, זיי ווערן גאָר נישט זאַט, 


זיי שטייען שוין אוּן װאַרטן -- יידן! ווען בּרענגט מען זיי אַהער ? 
הוּנגעריקע -- וי זיי װאָלטן נאָך קיין ייד אין מױל אין זײיערן געהאט.. 
געהאט! און אז געהאט איז װאָס? זיי ווילן מערער נאָך, זיי ווילן מער! 


ג. 

זיי ווילן נאָך, זיי שטייען שוין און װאַרטן װי געגרייט א טיש, 

און גרייט צום עסן -- יידן! אהער זיי, וויפל סוועט אריין! 

יידן! ס'אלטע פאָלק מיט קינדער יוּנגינקע, יונג אזוי אוּן פריש, 

יונגע טרויבּן פון אַן אלטן צווייג, און יידן אלט װי אלטער, שטארקער וויין. 


מיר ווילן נאָך, נאָך יידן.. װאַגאָנען װי גזלנים קאלט און הארט, 

זיי שרייען: נאָך! און מער נאָך! זיי ווייסן ניט פון קיין גענוּג, 

זיי שטייען שוין אוּן ווארטן אויפן אוּמשלאַק... מען װאַרט אויף אונדז, מען ווארט, 
װאַגאָנען תּמעוואטע, בּרייט געעפנטע א סך, א גאנצער צוג. 


ה. 
זי זענען פוּל געווען דאָ ערשט, געשטיקט פוּן יידן זיך דערשטיקט, 
יידן טויטע זען! געשטאנען נעכטן צװישן לעבּעדיקע דאָ געפּלעפּט -- 
טויטע זען' געשטאנען אוּן פאַלן ניט געקענט אין דעם געדריק, 

נאָר ס'איז געווען ניט קאָנטיק װוער פון זיי איז טויט און װער עס לעבּט, 

9 
בּיים טויטן יידן האָט דך לעבּעדיק געשאָקלט הין און הער דער קאָפּ, 

און פון דעם לעבּעדיקן האָט געגאָסן זיך דער טויטער שווייס; 

אַ יידיש קינד בּעט בּיי זיין טויטער מאַמען: װאַסער! גיבּ װאַסער מיר אַ טראָפּ! 
ער שלאָגט איר מיט די הענטעלען אין פּנים: לאָז! עס איז מיר הייס! 


זי 

און נאָך א קינד, א קליינינקס אויף זיין טויטנס פאָטערס הענט -- 

יאָ, קינדער, כאָטש פאַרחלש'טע, פאַרשמאַכטע -- קינדער האַלטן אױס! 
דער טאַטע זיינער, כאָטש אַ גרויסער -- האָט ניט אויסהאלטן געקענט -- 
ס'קינד ווייסט ניט, ס'בּעט זיך אלץ נאָך: קום! קום טאטע! קום ארױס! 


חי 

און ווייט דאָרט אין װאַגאָן, אין יענער זייט דאָרט, אין יענעם עק װאַגאָן 
איז עפּעס פאָרגעקוּמען, האָט װאָס פּאסירט אוּן קיינער ווייס ניט װאָס? 
דער עולם אָבּער שמייכלט, דער עולם אָבּער שטױסט זיך אָן 

ס'איז עמיצער ארױסגעשפּרוּנגען דאָרט.. הערט, הערט אַ שאָס! 


ט. 

ס'איז װער ארױיסגעשפּרוּנגען... און יידן שמייכלען, מען גיט פארשטומט אַ לאַך, 
אָ, יידן טייערע, אָ, יידן הייליקע איר מיינע װאָס איר זייט! 

װאָס פרייט איר זיך? הערט דער אוּקראַאינער -- ער שיסט אראָפּ פון דאַך, 

איז װאָס? אַבּי ס'איז װער ארויס! אַבּי עס האט זיך עמיצער בּאפרייט. 


ײַ 

און אז א קויל איז װאָס? עס וינטשן אלע זיך דא אין ואגאָן א קױל -- 

זי מיידט דאָך קיינעם ניט! בּעסער שוין זי טרעפט אונדז פריי אין פעלד, 
איידער... וואו? וואו פירט מען אונדזן? ווער זאָגט עס וידוי מיטן פולן מױל? 


זאָגט נאַך! זאָגט אלע נאָך -- און סווארפט פון היטץ אייך אלעמען אין קעלט. 


יא. 
ליידיקע ואגאָנען! איר זענט ערשט פוּל געווען, יעצט זענט איר װוידער לער, 
וואוּ האט איר זיי א הינגעטאָן, די יידן! װאָס איז מיט זיי געשען? 
צענטויזנט אָפּגעצײלטע און פארחַתמ'עט -- װי קומט איר וידער דאָ אהער? 
אַ, זאָגט, וואגאָנען, מיר, וואגאָנען ליידיקע, זאָגט, וואוּ זענט איר געווען? 

יב. 

איר קוּמט פון יענער וועלט, איך ווייס, זי מוז ניט זיין גאָר ווייט, 

ר'זענט נעכטן ערשט אוועק פון דאנען אָנגעלאָדענע און היינט -- איר זענט שוין דאַָ! 
װאָס איילט איר זיך אזוי װאַגאָנען ? װאָס האָט איר ניט אזוי קיין צייט? 

איר װעט וי איך גיך אלט װערן, װוי איך צעבּראָכן, אלט און גראָ. 


יג. 

פוּן צוּקוּקן אליין, פוּן צוּזען אלץ, פוּן צוהערן דאָס אלץ -- געװאַלד! 

וי האלט איר'ס אויס, און כאָטש איר זענט פון אייזן און פון האָלץ! 

אָ, אייזן ! בּיסט אין דר'ערד געלעגן טיף, אָ אייזן, אייזן קאַלט, 

אַ האָלץ, דו בּיסט א בּוֹים געװאַקסן אויף דער ערד, אי הוֹיך, אי שטאָלץ! 


יד. 

אוּן יעצט? איר זענט װאַגאָנען, לאַסט-װאַגאָנען יעצט, איר קוּקט זיך צוּ, 
איר שטומע עדוּת פון אַ לאַסט אזא און פון אזא אַ פּיין און פון אזא א נוֹיט! 
איר האָט זיך שטומע און פארמאכטע צוגעקוקט, אָ, זאָגט ואגאָנען, וואוּ 
איר פירט, איר האָט דאָס פאָלק, דאָס יידישע ארויסגעפירט צום טױט? 


טו. 

איר זענט ניט שוּלדיק, מען לאָדנט אָן אייך דאָ אוּן מען זאָגט אייך: פאָרט! 

מען שיקט אייך אָפּ מיט פולן, מען טרײבּט מיט ליידיקען אייך צוריק אהער -- 
וואגאָנען איר, איר קומט פון יענער ועלט, אָ זאָגט מיר, זאָגט א װאָרט, 

גיט רעדער זיך אַ דריי, דערציילט, און איך, איך לאָז די טרער... 


20::0+61 3 

ה. די זיצוּנג אין דער קהלה וועגן צען. 


דערציילט, דערציילט װאַגאָנען, איר זענט געווען די איינציקע אויף דער לויה, איר -- 
אָ, טויטיקאַסטנס איר, איר האָט זיי לעבּעדיקערהייט געפירט אין לעצטן וועג, 
איר, טויטע איר, איר האָט געפירט די לעבּעדיקע צו דער קבוּרה, ר'האָט געפירט 
אין לעצטן וועג זיי... אוּן עס ענטפערן די טויטן-קאַסטנס אָפּ: ניט פרעג.. 


ב, 
דערציילט, דערציילט, כאָטש איך ווייס מער פון אייך, איך ווייס פון אָנהײיבּ אָן 


איך האָבּ געזען דאָך די מודעה, דער קהלה-ראַט אליין, ער האט די שטראָף 
אונטער איַר געשריבּן... יאָ, מען האָט עס אים געהייסן און ער האָט'ס געטאָן -- 
זעקס טויזנט אין אַ טאָג! איך ווייס דעם אָנהײבּ... איר, איר ווייסט דעם סוף. 


ג, 
דערציילט, איך ווייס דעם אָנהײבּ נאָר.. דער אָנהײבּ איז ניט אלץ, איך ויל 


איר זאָלט דערציילן מיר דעם סוף, דערציילט.. צי שטערט אייך מיין געויין1 
דערציילט דעם סוף מיר, איר דערציילט און איך וועל הערן און װעל וויינען שטיל, 
דערציילט, איך בּין א פעלז געשלאָגן און ס'גיסט פון מיר זיך, ס'קאַפּעט פון אַ שטיין, 


וס 
דערציילט, דערצײילט! אַ ניט װעל איך דערציילן.. יאָ, איך אליין דערצייל 


און איך, איך וויין אליין... בּאַװיינט, אָ אויגן מיינע, װאָס איר האָט געזען, 
אָ טרוּמנעס, טרוּמנעס שטוּם, ס'איז דאָ װאָס צו דערציילן אין דעם לעצטן טייל, 
צי ווייסט איר וי פון יידן, זעקס טױיזנט אין א טאָג זיגעװאָרן צען? 


ה. 

איר האָט דאָך עהערנעכטן זעקס אוועקגעפירט! זעקס טױיזנט יידן נאָר, 

געפירט, אוועקגעפירט צום טוט זיי, אלע זיי, װאָס עפּעס נעכטן מער? 
צענטויזגט! גאנצע צען! עם זאָל פון זײי ניט פעלן חס ושלום ניט קיין האָר! 
און בּאלד אויפמאַרגן, נאָך די ערשטע זעקס, א שפּרוּנג אזא -- הערט, הערט: 

נ 

מען האָט אריינגעריסן זיך וי חַיוֹת ווילד אין קהלה-הויז, צום ,עלטסטן ייד", 

צו טשערניאקאָוון, צום פּרעזעס פון דער קהלה, אוֹן געזאָגט צו אים אזוי: 

מיר ווילן ניט קיין זעקס! זעקס טױזנט יידן וילן מיר שױן ניט, 

מיר װילן צען! צען! צען! אזי האט מען געזאָגט אים: קורץ און שארף און רוֹי, 


ױ 

און היינט נאָך זאָל ארױיסגעהאָנגען װערן צו די יידן אלע אַן אַפּיש: 

צען טויזנט אייך, מאָרגן נעמט מען צען שוין אייערע! -- און מען איז אװעק. 
דער פּרעזעס פאלט א בּלאסער אין זיין טיפן שטול, בּיים גרינעם טיש.. 

דו שרײיבּסט 1 װעסט אוּנטערשרײיבּן צען 1 מיט וויפל זענען מערער צען פוּן זעקט1 


ח. 

טשערניאַקאָוו 1 אינזשיניער טשערניאַקאָוװ? אַדאַמיע! הער, דו הערסט! 

אוּן צען ? ס'איז טאקי מער... יאָ.. הער נאָר, הער אַדאַמיע... װאָס ?! װאָס פאַלט דיר איין ? דו מיינסט 
עס אויף אַן אמת? האַ? דיין סעקרעטאַרקע איז'ס.. זי ווייס ניט װאָס דו קלערסט, 

װאָס שיקסטו זי ארויס, אַדאַמיע! אַך דוּ וויינסט, דוּ וויינסט, דוּ וויינסט... 


ט. 

װאָס וויינסטו? אָ, דו בּיסט נאָך אלעמען אַ וואוילער מענטש... נאָר צווישן אונדז גערעדט 
א קנאַפּער ייד.. עס גייט דיר דען אין צען! אױף זעקס, האַ, גייסטו איין? 

בּיסט עפּעס בּייז -- אויף וועמען, זאָג ? אַהאַ, אויף זיך... דאָס קלאפּסטוּ זיך על-חטא, 
סם'סט זיך... עך, מאַך'ס גיכער, גיך... בּאלד קומט דער גאנצער קהלה-ראַט אריין! 


: 


דו בּיסט אַ קנאַפּער ייד, אַדאַמיע, דו סַם'סט זיך גאָר, דו הרג'עסט זיך אליין ? 

א יידן הרג'עט מען... אַך, אויף געהרג'עט װערן פאָדערט זיך א גרעסערע א קראַפט.. 
נאָר גאָרניט... גאָרניט... טרינקסט 1 דו װאַשט, אַדאַמיע, זיך, דו װאַשט זיך ריין1 

דיין לעבּן, יאָ, דיין לעבּן -- ערב שמד... דיין שטארבּן האָט אַ גרעסערן אַ האַפט. 


יא. 

װאָס קומט ארויס? דו ניט, דו טאקי -- ניט, נאָר ער, דער קהלח-ראַט, דער ראַט -- 
ער וועט דאָך איינגיין... ס'ווענדט זיך דען אין אים? עס איז דאָך נאָר פּראָ פאָרם... 

זיי ווילן צען... גי מאַך! די זעלבּע ספקוֹת נעבּעך װאָס דו, אַדאַמיע, האָסט געהאט 

בּיי זעקס... גי מאַך.,. עס טאָטשעט זיי, עס עסט זיי נעבּעך טיף דער זעלבּער װאָרם., 

יב, 
אַדאַמיע... טס... ר'איז טוט שוין, דער פּרעזעס זיצט א טויטער אין זיין שטול און װאַרט, 


די אויגן צו אין אָפּענעם געזיכט, דער קאָפּ פארװאָרפן -- זיצט ער אויבּןאָן -- 
דער ראַט קומט אָן, קלאַפּט אָן -- װאָס האָט ער זיך, דער פּרעזעס, דאָרט פארשפּארט1 
ער האָט דעם ראַט צונויפגערופן אַ אַײַיליקע אַ זיצונג.. קלאַפּט! קלאַפּט אָן! 


יג. 
עס האָט זיך זי געדאכט אז עמיץ זאָנט פון אינעװייניק זיי: אריין}. 

עס האָט זיך זיי געדאכט נאָר... יאָ, דער פּרעזעס זיצט א טױיטער אויף זיין שטול -- 
פּרעזעשיע ? דו? דו האָסט דאָך אונדז גערופן? א זיצתג דארף דאָך זיין! 

מיר זענען דאָ.. מיר האָבּן צוגעשטעלט זיך אלע, דער קאָמפּלעט איז פוּל! 


יד. 
און יעצט! װאָס יעצט? טעלעפאָנירן -- ניין.. זיי וועלן זיין אין כּעס.. 


זיי װעלן... זאָגט ניט, גאָר נישט ! ר'לעבּט, כאָטש טויט... װאָס יעצט 1 
יעצט אָפּהאלטן די זיצונג -- צען! יאָ צען!. שטיל, שוייגענדיק און בּלאַס 
האָט זיך דער קהלה-ראַט געזעצט ארום דעם גרינעם טיש... זיי האָבּן זיך געזעצט -- 


טו. 
דער פּרעזעס אױבּן אָן, און שפּעטער זיי, די מיטגלידער פון גאנצן ראַט, 


עס האָבּן אויפגעשטעלט די האָר זיך אויפן קאָפּ, דאס בּלוּט האָט אין די אָדערן געפרירט, - 
ס'נעמט עמיצער דאָס װאָרט -- די צונג אין מױיל האט אים געציטערט וי אַ בּלאַט, 
אלע הערן אויס... דער טויטער פּרעזעס פירט די זיצונג, -- װי עד װאָלט געפירט. 


3.)ט)ט+208 

ונ די ערשטע 


און ס'איז אוועק א גאנג: צו צען א טאָג, צען טויזנט יידן אין איין טאָג, דאָס האָט 
ניט לאנג געדויערט, אָ, ניט לאַנג, מען האָט גענוּמען בּאלד צו פופצן טויזענט זיי -- 
די שטאָט מיט יידן -- ווארשאָ! די ארומגעצוימטע, די ארומגעמויערטע די שטאָט 
איז פאר די אויגן איינגעגאנגען מיר, איז אויסגעגאנגען, צעגאנגען װי א שניי, 


= 

ווארשאָ! די אלט יידישע, די פולע װי א שוּל יום- כּיפּור, װי א מאַרק אויף אַ יאריד, 
יידן ווארשאָװוער, יידן האַנדלדיקע אויפן מאַרק, יידן דאַװנענדיקע אין די שול -- 
אזוי אוּמעטיק און אזוי פרייליך -- אָ, פּרנסה-זוכנדיקער און גאָטזוכנדיקער ייד! 
ואַרשאָ די פארמויערטע ארום, די אָפּגעשלאָסענע -- איז געווען מיט דיר ערשט פול! 


גי 

יעצט בּיסטו לער! יעצט בּיסטו לײידיק! יעצט בּיַסטו אױסגעלײידיקט גאנץ און לער! 
יעצט בּיסטו אַ בּית-עוֹלָם, אַ בּיתיהקברוֹת ויסט, און װויסטער נאָך, דו בּיסט 

גאסן אױסגעשטאָרבּן -- און מען זעט קיין מת אפילו זיך ניט װאַלגערן דאָרט מער, 
און הייזער אָפּענע און קיינער גייט ארויס ניט, ניט אריין אין הייזער װיסט, 


ד. 

די ערשטע אוּמצוּבּרענגען זען געוועזן קינדער, יתומים'לעך פארלאָזענע, עס הייסט 

דאָס בּעסטע אויף דער וועלט, דאָס שענסטע װאָס די ערד, די פינסטערע, פאַרמאָגט! 

אָ, פון די עלנטסטע יתומים'לעך און קינדערהיימען װאָלט געװאָקסן אונדז אַ טרייסט, 

פון די אומעטיקסטע, שטומע פּנים'לעך, די חושך'דיקע, װאָלט געטאָגט אונדז, װאָלט געטאָגט! 


ה 

יאָ, יאָ, איך בּין סוף-ווינטער צוויי און פערציק אין אַ קינדערהיים אזא געווען 

און קינדער, ערשט געבּראַכטע פון דער גאַס, געזען, כ'האָבּ אין א ווינקל זיך פארוקט -- 
און האָבּ אין שויס פון אַן ערציערין א קוים צוויי יעריק מיידעלע געזען -- 

א מאָגערינקע, א טױט-בּלאַסינקע און אויגן ערנסטע, איך האָבּ געקוקט, געקוּקט -- 

ױ 
כ'האָבּ אָנגעקוקט זי, די צוויי יאָריקע, די אלטעטשקע, די בּאָבּע -- הונדערט יאָר 


איז דאָס ייִדישע, דאָס מיידעלע שוין אַלט, דער ערנסט אירער און איר גרויסע פּיין -- 
דאָס װאָס די בּאָבּע אירע האָט אין חלום ניט געזען האט דאָס מיידעלע געזען, און אויף דער װאָר, 
איך האָבּ צעוויינט זיך אוּן געזאָגט זיך : וויין ניט, די פּיין פארשווינדט און דער ערנסט װעט שוין זיין! 


: 
דער ערנסט בּלײבּט, ער גיסט זיך אין דער וועלט אריין, אין לעבּן, און פאַרטיפט'ס,. 


דער יידישער דער ערנסט, ניכטערט אויס, װעקט אויף, רייסט בּרייט אויף אויגן בּלינד; 
ס'איז װי א תּוֹרה פאר דער וועלט, װי א נבואה, וי א הייליקע א שריפט -- 
וויַיִן ניט, װויַין ניט... אַכציק מיליאָן רוצחים פאר דעם ערנסט פון א יידיש קינד, 


ח. 
וויין ניט... איך האָבּ געזען א מיידעלע פון אַ יאָר פינף אין יענעם , פּוּנקט" 


זי האָט א וויינענדיקן בּרוּדערל, א קלענערן א סך פון איר, א ליידנדן גענערט... 
זי האָט פאַרדאַרטע שטיקלעך בּרויט אין א מאַרמאָלאַד א שיטערן געטונקט 
און קונציק אים אין מײילעכל אריינגעשמוּגלט.. מיר איז געווען בּאשערט 


ט. 
צו זען עס, זען דער מאמען, זען דער מאמען דער פינפיעריקער װוי זי שפּײיזט אים, אירע רייך 


צו אים געהערט. מיין מאמע, איינע אין דער וועלט, איז ניט ערפינדעריש אזוי געווען! 
זי האָט א טרער אים אָפּגעװישט מיט א געלעכטער, אריינגערעדט אין אים אַ פרייך, 
ס'יידיש מײידעלע! שלום-עליכם האט עס בּעסער ניט געקענט. איך האבּ'ס געזען! 


5 


ט 


איך האָבּ געזען דעם גרויסן עלנט דאָרט, אין קינדערהיים אין יענעם, כ'בּין אריין 
אין צווייטן זאַל -- דאָרט אויך, דאָרט אויך -- עס האָט געיאָגט א בּיטערע אַ קעלט, 
פון ווייטן האָט אַן אוֹיוון אויף אַ בּלעך געװאָרפן אויף א הײַפל קינדער העל א שלין, 

עס האָבּן קינדערלעך האַלבּינאקעטע בּיים קאָקס, בּיים גליענדיקן זיך ארומגעשטעלט, 


יא. 
עס האָט געגליט דער קאָקס. דער האָט א פיסעלע, דער א געפרוירן הענטעלע ארויס געשטעקט, 


דער א נאקעטע א פלייצקע, און איינער א שװאַרץ-אױגיק, א בּלאס יינגעלע, נאָך גאָר אַ יונגס, 
ער האָט דערציילט א מעשׂה'לע. ניין, ניט א מעשׂה'לע! ער האָט געבּרוֹיזט, ער איז געוועזן אויפגערעגט -- 
ישעיה! דו, אָ דוּ, האָסט ניט געפלאַמט װי ער, האָסט ניט געהאט אזא א יידישע א צונג, 

יצחק קצנלסון : 


יב, 
ער האָט גערעדט א יידיש געמישט מיט לשוֹןיקוֹדש. ניין! ס'איז לשוֹדקוֹדש בלוֹיז! 
האָרך, האָרך, קוּק אָן די יידישע, די אויגן זיינע, און דעם שטערן און װי ער הױבּט 
דעם קאָפּ אויף... ישעיה! בּיסט ניט קליין געווען וי ער אוּן נישט געוועזן אזוי גרויס, 
בּיסט ניט געוועזן גוּט אזוי, ניט אמת'דיק אזוי, אוּן האָסט, ישעיה, ניט אזוי געגלױיבּט !.. 


יג. 

און ניט אזוי דאָס יינגעלע אין יענעם קינדער-פונקט, דאָס יינגעלע װאָס האָט אזוי גערעדט, 
נאָר זיינע שוועסטערלעך אוּן בּרידערלעך װאָס האָבּן אים מיט מיילעכלעך מיט אָפּענע געהערט -- 
אָ ניין, איר לענדער אלע, אײיראָפּאַיס אלטע אוּן נייאויפגעבּויטע גרויסע שטעט, 

אזוינס האָט דאָך די וועלט נאָך ניט געזען, ניט געהאט אזעלכע האט די ערד. 


יד, 

זיי זען! געווען די ערשטע אומצוקומען, די יידישע די קינדער, אלע זײי, דאָס רוב 
אָן טאטע-מאמע. קינדער אויפגעגעסענע פוּן קעלט, פוּן הוּנגער און פוּן לייז, 
משיחים הייליקע, געהײיליקטע אין ליידן... אָ, זאָגט, פארװאָס די שטראָף1 
פאַרװאָס אין אומקום-טעג די ערשטע צאָלן אים, דעם בּייז, דעם העכסטן פּרײיז1 


טו. 
זיי זען! געווען די ערשטע, די גענומענע צום טױט, די ערשטע אויף דער פוּר, 


מען האָט געװאָרפן אין די וועגענער די גרויסע זיי, װי הויפנס מיסט, װי מיסט -- 
אוּן אוועקגעפירט זיי, אויסגעהרג'עט זיי, פארניכט זיי, ס'איז קיין שפּור 
פוּן זיי, פוּן מיינע בּעסטע, ניט געבּליבּן מער! אַך וויי איז מיר אוּן וינד איז מיר אוּן װיסט! 


443 ס 6 6סק2 

ז. צו שפּעט 


וי מיר, איך האָבּ געװאוּסט אוּן מיינע שכנים אויך אוּן יעדער איינער ייד, - 

אלע מיר פוּן גרויס בּיז קליין, פוּן אַלט בּיז יונג -- מיר האָבּן עס געװואוּסט, 

אוּן ניט ארויסגערעדט פוּן מויל עס... שאַ! מיר האָבּן זיך פאר זיך אליין געהיט, 
מיר האָבּן עס פארשריגן אין געדאנק אין אונדזערן, פארשטיקט אין אונדזער בּרוּסט. 


ב. 

איידער נאָך עס האָבּן אויסוואוּרפן פאַרשפּאַרט אוּנדז אלע אין די געטאָס ענג, 
פאר כעלמנאָ נאָך, פאַר בּעלזשיץ, פאַר פּאָנאַרי נאָך, פאַר אוּנדזער ענד, 

בּאלד אָנהײבּ קריג, בּאגעגנדיק א פריינד אין גאַס, פלעגן מיר, װי איך געדענק, 
אַראָפּלאָזן די אויגן אונדזערע אוּן פעסטער, פעסטער זיך געדריקט די הענט. 


גי 

ניט די ליפּן אוּן די אויגן ניט, קיין װאָרט... די אויגן האָבּן זיך געשראָקן אויך 
א הויכן קוק טאָן... בּליקן גיבּן אויס וי ווערטער קלאָרע װאָס מען אַנט... 

די הענט! די שטומע הענט -- זי האָבּן ניט געשראָקן זיך צו ריידן הויך -- 
תִּקל, תִּקַל... װי װוערטער ניט געזען אוּן אויפגעשריבּן אוף דער װאַנט.. 


ד. 
אָ, ניט נאָר מיר, די װענט! די ווענט אין יעדער שטוּבּ אוּן יעדער שטיין פוּן גאס 
האָבּן עס געװאוּסט וי מיר, װוי מיר.. אָ װער? װער האָט עס זיי געזאָגט! 


עס האָבּן ניט אוּמזיסט אוּנדז אָנגעקוּקט די ווענט אוּנהיימליך שטוּם אוּן בּלאַס, 
אוּן ס'האָבּן שטיינער ניט אוּמזיסט געקוּקט אויף אוּנדז פארשוויגן אוּן פארצאָגט... 


ה. 
אלע מיר, מיר האָבּן עס געװואוּסט, פיש אין װאַסער אוּן פויגל אויפן דאַך, 

די גויים ארום אוּנדז: מען הרג'עט אויס אוּנדז! מען הרג'עט אלע אוּנדז דאָ אױס! 
אוּן אָן אַ שׁוּם פאַרװאָס ? אוּן טוּ אוּן מאַך! ס'איז אַ בּאשטימטע, אַ בּאשלאָטענע אַ זאַך: 
אים אוּמבּרענגען, דאָס יידישע דאָס פאָלק, פארניכטן אים פוּן קליין בּיז גרויס. 

3 
וי נאָר ס'האָט אױיסגעבּראָכן טעמפּ אוּן מערדעריש וי היטלער, היטלערס קריג, 


װי נאָר עס האָט אריינגעריסן זיך אין פּוילן די בּאַרבּאַרישע, די דייטשע האָרד, 
האָט דאָס יידישע דאָס פאָלק פארלאָזן זיינע שטעט אוּן שטעטלעך -- א קינד אין ויג 
איז ניט געבּליבּן, ניט געבּליבּן זענען אלטגעזעסענע אויף זייער אָרט. 


(8 
מען איז געלאָפן, וואוּ ! אָ פרעגט ניט קיינעם: װאוּהין ! וואוּ לוֹיפט איר, ואוּ? 


אוּן פרעגט ניט, קיינעם ניט: פארװאָס? וואויל דיר, דוּ װייסט עס ניט.. ניט פרעג! 
אוּן גיבּ קיין עצה ניט, ניט קיינעם, רייד ניט קיינעם אָפּ אוּן רייד נישט צו.. 
צי בּלייבּן אין זיין ווארימער זיין היים, צי לאָזן זיך מיט אלעמען אין וועג... 


ה. 

אין דער היים... זיי רייסן זיך אריין אין היימען יידישע אוּן טוען דאָרטן אֶפּ -- 

מען זאָליס ניט זען, ניט הערן -- מען טױט, אוּן ערגער נאָך: מען פאַרשלעפּט! יאָ, מען פאַרשלעפּט, 
אוּן אויף די וועגן -- פוּל אוּן ענג, זע, זע : די מעסערשמיטן -- װוי נידעריק זיי לאָזן זיך אַראָפּ! 

דוּ זעסט די העלדישע, די פליער, די קוילנװאַרפערס איבּער יידן'ס אױסגעדאַרטע קעפ. 


ט. 

ראָט נישט קיינעם גאָרנישט, דיין נאָנטסטן ניט, דיין נאָענטסטער -- ער האָט 
פארצווייפלט אָנגעשטעלט אויף דיר די אוֹיגן תחנוּנים'דיק, אַ קנעכט, װאַ קנעכט 
בּעט ער רחמים זיך: װאָס טוּט מען?! אַךְ, וען דוּ װאָלסט געווען אפילו גאָט -- 
זאָג אים גאָר נישט! גאָר נישט!.. װאָס דוּ װעסט אים זאָגן װעט זיין שלעכט! 


: 


אלע ועגן, אלע טראַקטן אוּן שאָסעען האָבּן זיך געבּראָכן פוּן דער לאַסט 

דער יידישער... א לאַסט אָן זעק אויף פּלײיצעס, אָן רענצלעך אין דער האַנט.. 

מען איז געלאָפּן שווער בּאַלאָדן מיט א שרעק, אין אײילעניש געלאָפן אוּן אין האַסט, 
אוּן אָן אַ האָפּנוּנג... אַך, אַן אַנדער לאַנד! װי כאפּט מען זיך אריין דאָ אין אַן אַנדער לאַנד! 


יא. 

צוּ שפּעט! צוּ שפּעט, נאָך עהערנעכטן, נעכטן נאָך, היינט פרי האָט מען געקאָנט 

מיט אַן אוֹיטאָבּוּס, א צוּג, א שלעפּצוג... אוּן צו א גרעניץ ערגעץ-וואוּ -- 

יעצט איז שוין שפּעט.. װאָס יעצט? די פיס וי אָפּגענוּמען אוּן די הענט, -- ס'פאַלן אָפּ די הענט -- 
צו שפּעט! יעצט זענען אלע אויסגענג שוין פארמאכט אוּן אלע טירן צוֹ.. 

יב. 

אין ראַדיאָ האָט גערעדט א דייטש אויף פּויליש: , שוין! מיר גייען שוין! מיר קומען אָן! 
מיר מאַרשירן שוין אריין. זאָל קיינער זיך פאר אוּנדז ניט שרעקן, קיינער ניט! 

מיר װעלן דער ציווילער, דער בּאפעלקערונג, דער רוּהיקער קיין שלעכטס נישט טאָן 
דער ייד!" -- האָט ער אין ראַדיאָ זיך צעשריען הויך! -- ,זאָל שרעקן זיך דער ייד!* 


יג. 

עס איז געוועזן מיטװאָך, דער מוֹרא'דיקער מיטװאָך, אזייגער צוויי בּיינאַכט -- 

אוּן יידן האָבּן זיך פאַרצווייפלט אװעקגעלאָזט אויף וועגן איבּער פּױלן... די אַהין, 

אוּן יענע דאָרט אהער... אָ, גאָט, מען גייט דאָך זיכערער אוּן פרייער אין אַ שלאַכט, 
נעמען זיך דאָס לעבּן אויף דער מיאוסער דער ערד דאָ האָט מערער שוין אַ זין! 


יד. 

מען איז געלאָפן פוּן בּענדין קיין טשענסטאָכאָוו, קאַלישער קיין לאָדז אוּן לאָדן האָט זיך געלאָזט 
קיין ווארשאָ, ווארשאָװער -- זיי אויך, זיי זענען אויך אין שרעק אועק, פארלאָזן זייער היים, 
יידן פוּן דער פרעמד האָט אין היימען יידישע פאַרװאָרלאָזט ארוּמגענוּמען פּרעמד א פּראָסט, 
אוּן די שרעק, די שרעק פוּן וועלכער מ'איז אנטלאָפן בּאפאלט פוּן יעדן ווינקל זיי געהיים, 


טו. 

דאָס גאנצע פאָלק, דאָס יידישע, די ד אָאיקע, די מאַסן פוּנם בּוּנד, 

די כּלוֹמרשט פּרוּמע, די אגודה'ניקעס, די ציוניסטן, די װאָס האָבּן שיין גערעדט -- 
לוּמפּנהענדלער -- אלע האָבּן פּלוּצלונג אױיפגעאַפּט זיך -- ס'האָט געפּלאַצט די וואוּנד! 
קיין ארץיישראל, ראטעווען זיך... ראטעוועט! נאָר ס'איז געווען צוּ שפּעט, 


3+*9*+,ש2 


דד 


ח. איין חרובע, איין אומגעבּראכטע היים 


צוּ שפּעט פארמאכט די וועגן אלע, אוּן אלע גרענעצן אוּן דורכגענג אוֹיף אַ שלאָס, 

די ערד האָט זיך פארשלאָסן אין דער נידער דאָ פאר אוּנדז װי דער הימל דאָרטן אין דער הוֹיך, 
מען איז אין אַנגסטן גרוֹיס דערגאנגען בּיז לוּבּלין אוּן ווייטער נאָך... יעצונדער -- װאָס1 
דער טוֹיט -- ער איז פארלאָפן אוּנדז דעם וועג, מיט בּלוּט, מיט פייער אוּן מיט רוֹיך. 


ב. 
מען איז געלאָפן אוּן נעבּעך ניט דערלאָפן... אַך, די דערלאָפענע מיט גליק, 

די אָנגעקוּמענע מיט פיס געשװאָלן אוּן אין ואוּנדן, כּלוֹמושט צוּ אַ ציל -- 

זי קוּקן פינסטער אוּן פארצווייפלט זיך ארוּם, אוּן ווילן צריק, צוּריק! 

צוּריק אהיים ! יאָ, מיר פאַרקירעווען צוּריק אהיים -- זאָל זיין שׁוֹין װאָס עס וויל! 


ג, 

מען האָט פאַרקירעוועצט צוריק... אָ, וועגן טרוֹיעריקע צריק, אָ, גאָט! 

דערזעלבּער גיהנם, אך, וי גייענדיק אהער, דער זעלבּער שוידער, די זעלבּיקע געפאר -- 
נאָר װאָס? אַ היים! אוֹיבּ אומקוּמען אין אין דער אייגענער דער שטאָט, 

אוּן אין מיין גאַס, אין שטוּבּ אין מיינער, אין מיין בּעט... אהיים ! אהיים אין צער, 


ד. 

מען האָט געלאָזן זיך צוּריק,,. דער, נעבּעך, איז דערגאנגען... דער צווייטער, נעבּעך, ניט.. 
יעדערער פוּן זיי -- צי אויפן וועג, צי אין דער היים שוין -- האָט געענדיקט שלעכט! 

אַ מענטש, צי אויפן וועג דערהוג'עט, צי אױיף א בּוֹים אין װאַלד געהאָנגען -- איז אַ ייד! 
אוּן אַן אהיים געקוּמענער אַ ייד -- ווייס פוּן קיין היים ניט, ניט אין טעג דאָרט, ניט אין נעכט, 


ה 

ער טאָר ניט ווייזן זיך... אין שטובּ ניט, ניט אין הויז, אין גאס ניט וואוּ ער וואוֹינט, 

מען האָט אים שוין געזוכט, אַ דייטש, אַ פּאָליאַק נעכטן אוּן שוין אַ פאָלקס-דייטש היינט.. 

;דוּ דאָ? בּיזט ניט אװעק! איך האָבּ געמיינט, דוּ האָסט געראטעוועט זיך.." רוּפט אויס דערשטוינט 
אין א הינטערגאס א צופעליק געטראָפּענער, דערשראָקן שטארק, א גוּטער פריינט. 

( 

די שוּלן זענען שוֹין פארבּרענט, די ספרי-תורות אויך, די רבּנים שוֹין פארפּייניקט... דוּ! 

בּיסט אין א שוּל געווען שוין ? דער אָרון-קודש שטייט בּיים מזרח-וואנט, דוּ װייסט! 

אוּן די בּימה איז אין סאַמע מיטן שוּל. אוּן דער רֵב ר' יאָסעלע... וואוּ איז ער, וואוּ? 

ער לוֹיפט ארוּם דער בּימה... מיט א שפּיצרוּט גראַבּ א דייטש צעווישן דייטשן, אז ער הייסט... 


דער רב איז אַלט, ר'איז נידעריק געװאָקסן, דער קאַרק איז אוֹיפגעהוֹבּן הוֹיך, ניט גלייך, 

אוּן א שבר אויך, ניט שיין, אַיאָ? ער בּױיגט אין דרייען זיך אוּן לויפט.. אָט, אוּן ער פאַלט! 
א שפּיצרוּט טרעפט אין הויקער יעדעס מאָל, דער דייטשער עולם קוּקט אוּן קייכט.. 

הוֹיבּ, רבּי, אויף דיין ליכטיגן דיין פּנים אוּן פאַרשעם זיי... ניין, בּאהאלט, בּאהאלט 


ח. 

דיין הײיליקן דיין פּנים, רבּי! פוּן דיין פּנים פאלט דאָך גרויס א ליכט -- 

זאָל דיין ליכט אויף זיי ניט פאלן, זאָל די זוּן פארשייט מטמא זיין איר שיין, 

זאָל דער הימל הויך מחלל-זיין זיין בּלוי אוּן ווייזן זיך פאר זייער טרפה'נעם געזיכט! 
ביסט שענער, רבּי, פאר דער זוּן אוּן ערליכער פוּן הימל, זאָלסט וי זיי ניט זיין! 


ט, 

שטיי, רבּי, שטיי... דער דייטש ער בּייזערט זיך, ער הייסט דיך בּלײבּן שטיין, 

ער הייסט דעם מויל דיר אוֹיפרייסן, רייס אוֹיף... דער שמש דארף א שפּיי טוּן דיר אין מויל, 
דער רב האַט אויפגעריסן בּרייט אים, דער שמש, נעבּעך פּלאַצט ארויס אין א געוויין -- 

װי קען איך, האַרעלע? װי קען איך אים, דעם רב, דעם רבּין אוּנדזערן? אַזאַ א גרוֹיל!.. 


ש 


,שפּײי אריין, שפּיי גיך אריין אין מויל מיר, דוּ נארישער, דוּ שמש װאָס דוּ בּיסט!" 

דער שמש פאלט דעם אָפיציר צוּ זיינע פיס: װוי קען איך, האַרעלע? וי קען איך שפּייען, סשייטש? 
ס'איז אוּנדזער רב, ס'איז יאָסעלע... דער רב שרייט : , שפּײי! ער צילט אין דיר אוּן שיסט וי 

דער שמש פאָלגט אוּן װי ער װאָלט א שפּײי געטאָן.. דאָ האָט א שטויס געטאָן אים שטארק דער דייטש 


יא. 

,קוּק, קוּק זיך איין אוּן לערן אויס זיך, שמוּציקער דוּ ייד, קוּק װי אזוי מען שפּייט --* 

אוּן ס'האָט דער דייטש אין אָפּענעם אין מויל אין רב אריינגעכראַקעט: , שלינג'ס אראָפּ!" 
דער רב ער האָט אראָפּגעשלוּנגען אוּן ס'ווענדט דער דייטש צוּם שמש זיך אוּן טײַט, 

טײַט אוֹיפן רב: ,דוּ זעסט, ער פאָלגט!" דער שמש האָט געכאפּט זיך פאַרן קאָפּ, 

יב, 
כאָטש די קוֹיל -- זי האָט דעם שמש געטראָפן נאָר אין פוּס -- , אוּן יעצט? ארוֹיס מיט אייך, ארוֹיס !* 
דער שמש כאָטש ער הינקט, ער פירט דעם רב, דעם אלטינקן ארויס פוּן שול, 

קוֹים װאָס ער גייט דער רב, ער קען נאָר לוֹיפן ארוּם דער בּימה, לוֹיפן אין גאָטס הוֹיז, 

ער פירט אים זאַכט אוּן אוּנטער פייערדיקע שמיץ פוּן שפּיצרוּט.. שלאָג! די מאָס איז נאָך ניט פוּל! 


יי 
זי איז געווען ניט פוּל איידער נאָך דער רב אין מיטן שמש זאַכּט אהיים געגאנגען -- זעט! 


א רוֹיך שפּאַרט בּיזן הימל, אוּן ס'רייסן פלאַמען זיך ארויס פוּן רוֹיך : וואוּ בּרענט אוּן װאָס! 
דאָס בּרענט די שוּל! דער ארו"קוֹדש בּרענט! די ספּרי-תּוֹרוֹת, די יידישע די שטעט! 
דער רב -- ער קוּקט זיך אוּם, דער שמש האלט אים: אַך, די מאָס... פארפוּלט האָט זיך די מאָס! 


0 
;אָ זאָג, אנטלאָפּענער אין שרעק, פארװאָס אָ, האָסטוּ אוּמגעקערט זיך צריק אהער ? 


דוּ בּיסט אוועק, פארװאָס בּיסטוּ אין אומגליק ניט געבּליבּן אין דער פרעמד? 
דוּ װאָלסט פאַרשפּאָרט דיין היים אין פּיין אין אירן זען, אין איר געפּרוּבט זיין שווער, 
אוּן וי זי בּלוּטיקט, װי זי ווערט פארפּייניקט אָן א שׁוּם פארװאָס אוּן ווערט אזוי פארשעמט. 


טו, 

אָ, זאָג פארװאָס, זאָג"... דער צוּריקגעקוּמענער אהיים, גיט אוּמעטיק אוּן שטוּם 

א שמייכל קוֹים, װאָס װוערט פארגליווערט אוֹיפן פּנים אים וי אין אַ ליים -- 

ער שווייגט א וויילע נאָך, בּאלד קוּקט ער אוּם זיך, קוּקט אין א שרעק א גרויסע זיך ארות: 
איך קוּט דאָך פוּן דער היים... אך אוּמעטוּם -- איין חרוב'ע, איין אוּמגעבּראכטע היים! 


1: 3 

9 צו די הימלען 


אַזױ האָס זיך עס אָנגעהױיבּן, בּאַלד אין אָנהױבּ... הימלען, זאָגט פארװאָס 1 אָ, זאָגט פאַרווען! 
פאַרװאָס אָ, קוּמט עס אונדז אַזױ פאַרשעמט צוּ װערן אויף דער גרויסער ערד 1 

די צרד טױיבּ-שטוּם, האָט וי פאַרמאַכט די אויגן.. איר הימלען אָבּער, איר האָט דאָך געזען, 
איר האָט זיך צוגעקיקט פוּן אין דער הויך, פוּן אוֹיבּן, אוּן ניט איבּער זיך געקערט! 


ב, 
ניס פאַרװאָלקנס האָט זיך אייפד בּיליקע די בֹּלוֹי אוּן האָט װי שטענדיק פאַלש געשעמערירט, 
די זוּן אין רויטן װי א תּלין גרויזאַט האָט אין שטענדיקן געקוילערט זיך אין קרייז, 


די לבנח, וי אַן אַלטע הוּר, א זינדיקע, איז אין די נעכט אַרױס אויף איר שפּאַציר, 
אוּן שטערן האָבּן צוּגעוואונקן שמוּציק, געפינקלט מיט די אוֹיגעלעך וי מײיז. 


גי 

אַװעקט! איך וויל אויף אַייך ניט קוּקן, איך וויל ניט זען אַייך, ניט וויסן פון אייך מער! 

אָ, הימלען פאַלשע, אָ, גענאַרערישע, נידעריקע הימלען אין דער הויך, אַך, וי מיר פאַרדריסט-- 
איך האָבּ אַמאָל געגלויבּט אַייך, פּאַרטרוֹיט מיין פרייד, מיין אוּמעט אַייך, מיין שמייכל אוּן מיין 
איר זענט ניט בּעסער פוּן דער מיאוסער דער ערד, דער גרויסער הויפן מיסט! 


ד. 

איך האָבּ געגלוֹיבּט אַייך, הימלען, בּאזוּנגען אייך אין מיינע לידער אַלע, אין יעדן מיין געזאַנג-- 
איך האָבּ געהאט אַייך ליבּ, וי ליבּ מען האָט א פרוי, זי איז אַװעק, צערונען וי אַ שוים, 

איך האָבּ די זוּן אין אַייך נאָך אין מײין פריסטער יוּגנט, די זוּן אין פלאַמען פוּן איר אוּנטערגאַנג, 
פאָרַאליכן מיט מיין האָפּנוּנג : ,אַזױ פאַרגײיט מיין האָפּנוּנג, אַזױ פאַרלעשט מיין טרוים ! 


ה. 

אַװעקט! אַװעקט! איר האָט אונדז אָפּגענארט, גענאַרט מיין פּאָלק, גענאַרט מיין אַלטן שטאַם! 
פוּן אײיבּיק אָן -- איר נאַרט אוּנדז, איר האָט די אָבוֹת מיינע, די נביאים מיינע נאָך גענאַרט! 
צוּ אַייך, צוּ אַייך -- האָבּן זיי די אויגן זייערע געהױיבּן, אָנגעצוּנדן זיך אין אַייער פלאַם, 

די טרײַסטע אַייערע אויף דר'ערד האָבּן זי אויף דר'ערד דאָ, אין בּענקשאַפט אייך געגאַרט, 

אַייך געװאָלט... צוּ אַייך די ערשטע אויסגערופן: האזינוּ! פריער איר -- פאַרנעמט! 

און שפּעטער ערשט די ערד. אַזױ מיין משה אוּן אזוי ישעיה, מיין ישעיה: שִׁמְעוּ -- הערט! 

אוּן שׁוֹמוּ! ירמיהו שרייט : שׁוֹמוּ!! װער זשע אויב ניט איר? װאָס האָט איר פּלוּצלוּנג זיך אזוי פאַרפרעמדט! 
אָ, הימלען אָפענע, אָ, ליכטיגע איר הימלען, אָ, הימלען-הויך, איר זענט דאָך װי די ערד. 


ו: 

איר קענט ניט, איר דערקענט אונדז שוין ניט מער, פאַרװאָס? צי האָבּן מיר זיך דען 

אַזױ געבּיטן ? אַזױ געענדערט זיך ? מיר זענען דאָך די זעלבּיקע די יידן פוּן אַמאָל -- 

אוּן בּעסער נאָך אַ סך.. ניט איך! ניט איך וויל צוּ מיינע נביאים זיך פאַרגלייכן, ניט איך קען, 
נאָר די יידן אַלע, די צוּם טוֹיט געפירטע, די מיליאָנען מיינע אויסגעהרג'עטע דאָ מיט אַמאָל -- 
ח. 


זי זענען בּעסער נאָך, מער אויסגעליטן, אוֹיסגעלייטערט מער אין גלוּת דאָ! אָ װאָס בּאַטייט 


אין פּוילן, ליטע, אין װאָלין, אין יעדן גלוּת, -- פוּן יעדן יידן קלאָגט און שרייט 


אַ ייד אַ גרויסער, אַן אַמאָליקער, אַנטקעגן קליין אַ יעצטיקן, אַ פּשוּטן, אַ דוּרכשניטליכן ייד 


אַ ירמיה ארויס, אַן איוֹב אין יסוּרים גרויס, אַ מלך אַן אַנטוֹישטער מיט אַ קוֹהלת-ליד. 


ט. 

איר קענט ניט, אי דערקענט אוּנדז שוין ניט מער, ניט קיינעם, װי מיר װאָלטן זיך פאַרשטעלט, 

מיר זענען דאָך די זעלבּיקע די יידן פוּן אַמאָל, מיר זינדיקן נאָך אַלץ צוּ זיך אַלין, 

מיר זאָגן-אָפּ זיך אַלץ נאָך פונם אייגענעם פוּן גליק אוּן ווילן אַלץ נאָך ראַטעװען די וועלט, -- 

װאָס זענט איר בּלוי אַזױ, איר הימלען בּלוי, בּיי אונדזער אויסגעהרג'עט ווערן? װאָס זענט איר אזוי שייןי 


0 


איך װעל וי שאול, וי מיין קעניג, זיך אַװעקלאָזן אין מיינע פיינען צוּ דער בּעלת-אוב, 
איך על דעם ווצג געפינען, דעם פאַרצווייפלטן, דעם וועג דעם חשכ'דיקן קיין עין-דוֹר, 
אוּן כ'רוּף פוּן דער ערד אַרױס אַלע מיינע נביאים אוּן בּאַשװער זי אַלע: קוּקט, אַ קוּקט אַרױף, 


צוּ אַיירע הימלען-העל אוּן שפּייט אין פּנים זיי : צוּ אַלדי שװאַרצע יאָר אייך ! צוּ אַלדי שוואַרצע יאָר! 


יא. 

איר האָט זיך, הימלען, צוגעקוקט פוּן אױבּן, װי מען האָט די קינדער פוּן מיין פאָלק געפירט 
איבּער װאַסערן, אויף בּאַנען אוּן צוּפוּס אין טעג אין העלע אוּן אין פינסטערּע אין נעכט צוּם טוֹיט, 
מיליאָנען קינדער האָבּן בּייט דערהרג'עט ווערן הענט צוּ אַייך געהויבּן -- ס'האָט אַייך ניט גערירט, 
מיליאָנען מאַמעס איידעלע אוּן טאַטעס -- ניט פאַרציטערט האָט אויף אייך די בּלאָהע הויט.. 

דאס ליד פונם אויסגעהרג'עטן יידישן פאלק 


יב. 
איר האָט געזען די יאָמעלעך, עלפיעריקע, אליין די פרייד! א פרייד, אַ גוטסקייט בּלױז, 


אוּן די בּנציוילעך, די יוּנגע גאוֹנים, די ערנסטע, די זוּכער... אָ, טרייסט פוּן אלץ װאָס לעבּט! 
איר האָט געזען די הנה'ס װאָס האָבּן זי געהאַט, װאָס האָבּן זי פאַר גאָט געהײיליקט אין זיין הויז, 
איר האָט זיך צוּגעקוּקט.. איר האָט קיין גאָט אין זיך ניט, הימלען! הימלען גאָרנישט, הימלען אױסגעװעבּט! 


יי 

איר האָט קיין גאָט אין זיך ניט! עפנט אױיף די טוֹיערן, איר הימלען, עפנט אויף זי בּרייט, 

אוּן לאָזט די קינדער אלע פוּן מײַן אויסגעהרג'עטן, פוּן פאַרפּיײיניקטן מיין פאָלק אריין, 

עפנט-אויף זיי צוּ דער גרוֹיסער הימלפאַרט, גאַנץ אַ פאָלק געקרייציקט שווער אין לייד 

דאַרף אין אַייך אַרײן.. אָ, יעדער איינער פוּן די קינדער מיינע אומגעבּראַכט, קען אַ גאָט זי זיין! 


יִד. 

אָ, הימלען אוסגעליידיקטע אוּן װיסטע, הימלען וי אַ מדבּר ווייט אוּן װיסט, איך האָבּ 
מיין איינציקן מיין גאָט אין אייך פאַרלוירן, אוּן זי איז װייניק האָבּן אין אייך דריי -- 
דער יידישער דער גאָט, זיין גייסט און דער גליל-ייד פוּן זי געהאַנגען איז זי קנאַפּ, 
זיי האָבּן אַלע אוּנדז אין הימל אָפּגעשיקט, -- אָ, עקלדיקע אוּן געמיינע געטערדינעריי! 


סו. 
פרייט זיך, הימלען, פרייט זיך! -- איר זענט געוועזן אָרים, יעצט זענט איר רייך, 


אַ געבּענשטער אַזאַ שניט -- גאנץ, גאנץ אַ פאָלק, אזא א גליק איז, הימלען, אַייך בּאַשערט! 
פרייט זיך, הימלען אױבּן, מיט די דייטשן, אוּן די דייטשן אונטן זאָלן פרייען זיך מיט אַייך, 
אוּן זאָל א פייער פוּן דער ערד אויף אייך ארויסגיין אוּן אַ פייער זאַל צעפלאַקערן פוּן אייך זיך אויף דער ערד. 

י אינם אָנהייבּ פוּנם סוֹף 


אזױ האָט זיך עס אָנגעהױבּן, בּאַלד אין ערשטן טאָג, אויפמאָרגן װידער ! אוּן דער נאָך 

אויפסניי ! אויפסניי! ס'האָט יעדן אין דערפרי זיך אָנגעהױבּן פון דאָס ניי -- 

נעכטן ערשט! אָ, ניט בּאוויזן האָט דאָס אוּמגליק װוערן אלט, היינט בּאַגינען -- האָרך: שוין ניי אַ בּראָך! 
ניי א פּחד אוּן א טוֹיטשרעק ניי! דער טוֹיט בּאגלייט, גייט נאָך אוּנדז װי א שאָטן טריי... 


ב. 
יעדן טאָג האָט פאר די אויגן פוּן א יעדן ייד מיט אַ ייד א צווייטן עפּעס-װאָס פּאסירט, 


עפּעס-װאָס... געטראָפן ווערן פוּן א קויל אוּן פאלן איז ניט מער פוּן יעדן , עפּעס-װאָס"; 
אַן אױיטאָ האָט זיך אָפּנעשטעלט, א טירל האָט אַן עפן זיך געטאָן, אריינגעכאַפּט אַ ייד אוּן אים אווצקגעפירט - 
בּעסער דעם געהרג'עטן אין גאַס שוין, בּעסער דעם געפאלענעם שוין פוּן א שאָס. 


גי 
כ'האָבּ אין די ערשטע טעג פוּן זייער זיך אריינרייסן אין שטאָט שוין נישט גענעכטיקט אין מיין הויז, 


איך בּין אוועק פארנאכט צו אוּנדזערן א נאָנטן, מיין פווֹי האָט מיך דאָס מאָל בּאגלייט, 
אַן אָפּיצער האָט אין דער טונקל אָפּגעשטעלט זיך, אָנגעקוּקט מיך... יאָ, א וויילע בּלוֹיז, 
אוּן איז אוועק. צען טריט נאָך אוּנדז דערהערן מיר אַ שאָס, ער האָט אַן אַנדערן געטייט. 


ד. 
אוּנדז! אוּנדז! דאָס האָט ער אוּנדז געהרג'עט, חנה'לע, אי מיך, אי דיך, עד האָט געזוכט א ייד, 


ער איז מיט אונדז געווען ניט זיכער... דוּ האָסט געזעען ווי דער אױסװואוּרף האָט געקוּקט? 
מיר האַבּן ניט פארשנעלערט, ניט פארלאנגזאמערט, א האָר ניט אוּנדזערע, די זיכערע, די טריט 
פוּן לעבּן צו דעם טוֹיט... א ייד אקענטיקערער, א בּעסערער האָט צו דער חיה אונטער זיך גערוקט. 


ה. 
חנה. ער האָט דאָך אוּנדז, אוּנדז אלעמען דערהרג'עט דאָך אין יענעם גרויליכן מאָמענט 


אי מיך, אי דיך, די קינדער אוּנדזערע, דאָס גאנצע פאָלק דאָס יידישע אין גויישן אין לאַנד-- 
ער האָט פארמאָסטן מיט א בּליק א שטאָלענעם זיך און האָט אדורכגעפירט אוּן האָט פארלענדט! 
פארמאָסטן אין א גאס זיך, אין אַן אָפּגעלעגענער פארנאכט... דו דריקסט מיר קאלט די האַנט.. 

2 
אי דיינע, חֲנה, אוּן אי מיינע -- קאלט. ער האָט דאָך אונדז געהרג'עט, גיי אהיים אוּן זאָג די קינדער ניױ 
אז א דייטש האָט אוּנדז געטראָפן, אָפּגעשטעלט זיך בּלאָנד אוּן אָנגעקוקט אונדז לאַנג -- 

אוּן אוּנדז געהרג'עט, אי אוּנדז, אי זיי אוּן גאנץ מיין פאָלק... אָ, ניט דערצייל זיי. גאָט בּאהיט, 

גי אהיים אוּן גלייך דוּ ווייסט פוּן גאָרניט... חנה, חנה'לה, װאָס קוּקסטוּ אזוי בּאַנג? 


00 

גיי אהיים, אוּן מאָרגן פרי, גאנץ פרי, עס װעט נאָר װערן טאָג אוּן איך בּין דאָ בּיי אייך, 
איך ווארט א ווייל אוּן קלינג לייכט אָן, דוּ וועסט דערהערן אים, דערקענען אים, דעם קלונג -- 
גי שטיל אראָפּ פוּן בּעט, ווארף עפּעס װאָס אויף זיך ארויף אוּן עפן אויף מיר גלייך, 

פיר צו די קינדער צו מיר... אָ, קינדער מיינע קליין, אזוי װי לעבּעדיג, אוּן שיין אזוי אוּן יוּנג! 


ח. 

זע, זע, מיין יאָמעקל האָט אויפגעכאפּט זיך מיט א שמייכל... יאָם, מיין טײיערער, מיין קינד! 

אוּן ס'האָט בּן-ציוֹן'קע די האנט אריינגערוקט צו קאָפּן אונטער קישן.. ער געדענקט: 

וואוּ ער האָט דאָס בּוּך האַרט פארן איינשלאָפן געלייגט, אייַן מיש -- אוּן עד געפינט 

די זייט, די שורה ווייטער.,. פארװאָס, אָ, חנה'לע, אַ יינגעלעך, פארװאָס האַט מען אייך אוּמגעבּרענגט} 


ט. 
חַנה'לע, איך בּלייבּ די נאכט מיט אייך, איך װעל ניט מער אװעקגיין פוּן דער היים בּיינאכט, 


װאָס דאופן היטן זיך אזוי שוין טויטע? פארמשפּט'ע שוין! שוין געצייכנעטע צוּם טױט1 
מיר האָבּן דאָך דאָס ערנסטע דורכגעמאכט שוין, מען האָט דאָך אוּנדז שוין אומגעבּראַכט, 
דוּ האָסט געזען דעם דייטש ? זיין קוּקן? ניט פארציטערן אזוי װועט מער אויף אונדז די הויט.. 


5 


דאָס איז געווען די סְטְרַא-אַחְרָא, דער שֹׂר פוּן אוּנטערוועלט. אליין די בּרוּד, אליין דער שמוּץ! 

אליין דער בּלוּטדוּרשט, די פארקערפּערוּנג פוּן שלעכטס אוּן פוּן אוּמזיסטן האַס -- 

צוּם אומבּאַהאָלפענעם אין זיין גערעכט זיין, צוּ אלץ װאָס גוט איז אויף דער ערד אוּן אָן א שוּטץ, 

א דייטש! דער דייטש װאָס איז געבּליבּן שטיין אוּן האָט קאלט אָנגעקוּקט אוּנדז אויף די גדאנסקע גאס! 


יא. 
דאָס איז געוועזן היטלער, הימלער, אלפרעד ראָזענבערג, ניין! אלע דייטשן מיטאַנאַנד, 

דאָס גאנצע פּאָלק, דאָס שלעכטסטע, דאָס געװיסנלאָזטע איז פאר די אױגן אונדז געשטאַן. 

ווען איך שיס אים, חֲנֹה, ווען איך הרג'ע אים אין דער מינוּט, ווען איך האָבּ װאָס דעמאָלט אין מיין האַנט -- 
איך װאָלט געראַטעװעט מיין פאָלָק, אי דיך, אי זיך, אי אונדזערע די קינדער דאַן -- 

יב 
זיי האָבּן אויפגעכאפּט זיך... זאָג זיי גאָרניט! װאָס! װאָס טוּסטוּ? יאָ, דוּ רייסט זיי יעצט ארויס ארויס 

די גלאנציקע די קנעפּ אוּן די בּלױיע שנירלעך פוּן דריי שילער מאַנטעלעך יעצט אָפּ! 

נייסט די שאַנדבּענדער פאר בּיידן אוּנדז אוּן דעם עלטסטן אונדזערן... יאָ, ר'איז שוין גרויס! 

ר'ווארפט זיך, וויל'ס ניט אָנטאָן.. דוּ יאָמעקל, מיין קליינינקער, װאָס לאָזטוּ, דוּ, אראָפּ דעם קאַפּ! 


יג. 

מיין יאָמעק ווייסט ניט אז מען האָט געהרג'עט אוּנדז, אז מען װעט אוּנדז הרג'ענען. אָ װעלט! 

דאָס גאנצע דייטשע פאָלק איז דאָך ניט ווערט א טרער פון א פארצווייפלט יידיש קינד, 

אַך, ווען ער ווייסט'ס, מיין פרייליכסטער! די פרײיליכקײיט!.. א קעלט.. מיך נעמט אדורך א קעלט, 
וויי מיר, זעעוודיקן, וויי... אוּן וואויל, יאָ וואויל אייך קינדער יידישע, װאָס איר זענט בּלינד.. 


יד, 
חַנה'לע, דוּ בּיסט א שטאַרקע, חנה, איך האָבּ עס אויף אזוי פיל ניט געוואוסט, 

ווילסט זיין אליין דאָ! מיט די קינדער דאָ ? אוּן מיר, מיר זאָגסטו: פאָר! פאָר שנעל! 

קיין ווארשאָ פאָר! כ'האָבּ ניט געװאָלט אוּן בּין אוועק קיין ווארשאָ, כ'האָבּ געמוּזט, 

די אויגן זענען מיר געוועזן בּיים אװעקפאָר טרוקן,. די טרעד איז מיר געשטאנען אין מיין קעל, 


טו. 

מיט קנאַפּע צוויי חדשים שפּעטער האָט מען ארויסגעשיקט אייך פוּן דער היים, דיך מיט די זין . 
איר האָט געראַטעװעט דערנאָך צו מיר זיך אין דער ווארשאָ. דוּ האָסט געזען מיט מיר צוזאם 

דעם אָנהײבּ פוּנם סוף... בּיים סאַמען סוף בּיסטו און בּנציקל אוּן יאָמעק ניט געווען שוין.. כ'בּין 
אליין געבּליבּן, מיט מיין עלטסטן, צוגעקוּקט צוּם סוף זיך פוּן אונדז אלעמען אין פייער און אין פלאַם. 

יא. געדענקסטז 


כ' 'האָבּ ליבּ דיך רוּפן בּיי דיין נאָמען, כ'האָבּ ליבּ ארױסזאָגן אים: חַנה'לע! כהאָבּ ליב 

צו דיר זיך ווענדן נאָך דיין אוועקגענומען וערן מיט מיין פאָלק, דוּ ענטפערסט מיר, דו שענקסט 
דיין בּליק פוּן דיינע אויגן מיר די ליכטיקע, דיין אומעטיקן גוּטן שמייכל אויף דיין ליפּ, 

כ'האָבּ ליבּ דיך רוּפן אין מיין איינזאם זיין, אין עלנט מיינעם פרעגן דיך: געדענקסט 1 


ב. 
געדענקסט! כ'האָבּ ליבּ דיך פרעגן צי געדענקסטוּ? חַנה'לע, אָ קוּם, קוּם נענטער צוּ מיר צו, 


לייג אויפן אַקסל מיר דיין הערליכן דיין קאָפּ אוּן דיינע האָר די שווארצע מיטן ווייסן שרוּנט -- 
נעם אין אָרעמס מיך, בּאַלעבּ מיך, שטארק מיך... כ'האָבּ דיך ארויסגערופן פוּן דיין רוּ, 


רוּ ניט, חַנה'לֹה, אָ ניט פארהיילט זאָל ווערן אין פאַרגעסנהייט די אייבּיקע די וואונד, 


ג. 

זעץ מיט מיר אוועק זיך, איך האָבּ דאָך ליבּ אזוי דיך... אין מיין ליבּע געװאַלדיק, הער מיך װאָס איך זאָג, 
דוּ הערסט! דוּ הערסט! בּאַגליקסט אין גרויסן אומגליק מיך, מיין חַּנה'לע, מיין פרױי! 

אין גרויסן וויי אין אונדזערן, אין אויפהערן, בּאפרוּכט איך דיך פאר אלע וועלטן -- טראָג 

די פרוּכט פוּן אָנקלאָג װי מיינע זין אין דיר, טראָג, פארטראָג אין אלע װעלטן זינדיק, רױי און גרוי:. 


די 
געדענקסט דאָס גרויזאמסטע, דאָס שוידערליכסטע, דאָס אוּנבּדחמנוּת'דיקע אויף דער וועלטן 


געדענקסט? איך ווייס אז דו געדענקסט, דו האָסט אין אלע אײבּיקיײיטן מיטגענומען עס -- 
דוּ און מיינע זין, איר װעט געדענקען אײיבּיק אים, דעם מאָרד פון אייער פאָלק און וועגן דעם פאַרגעלט, 
איך אויך ! איך וויל'ס אויך און האָבּ אלץ מוֹרא -- ס'זאָל די שעה ניט זיין -- אוּן איך פאַרגעס... 


ה. 
איך האָבּ שטענדיק זיך אויף דיר פאַרלאָזן, מערער װוי אויף זיך אליין, וי כ'װואָלט 

גײַווען דיין מעדיוּם, וי כ'װואָלט פוּלבּראַכט דיין היימליכן בּאפּעל, געטאָן װאָס דוּ פאַרלאַנגסט -- 

האָסט חובות שווער אױף מיר ארויפגעלייגט, כ'האָבּ אלע זיי מיט ציטער אוּן מיט פרייד בּאַצאָלט: 
כ'האָבּ ליבּ געהאט מיין פאָלק, געווען מיט אים אין גְלוּת, געזונגען אים אין האָפנוּנג אוּן אין אַנגסט, 

2 
געדענקסט דאָס הויז אויף טװאַרדא, דאָס הויז אין קליינעם געטאָ, דאָס יתומים-הויז! 


די פופציק יינגעלעך? געזונט א שטאַם! איך האָבּ פאר זיי געשריבּן א טעאַטר-שפּיל, 
געדענקסט די קינדער אין , מיך ציט אין גאַס !? זיי זענען שפּילענדיק געװאָקסן, אוסגעװאָקסן גרהיס, 
מיט זיי מיין ווערק... זיי האָבּן מער וי איך דאָרט האַרץ אריינגעלייגט און מער געפיל... 


0 
געדענקסט דעם טאָג: מען האָט אוּנדז אָנגעזאָגט: זיי אויך ! מען האָט אוועקגעפירט אויך וי, 
צוזאמען מיט דאָמבּראָווסקין און זיין פרוי' --- זייערע צוויי לערער טרייע -- מיינע פריינט, 
כ'בּין אוועק בּאלד צו דער בּריק אויף כלאָדנא, איך האָבּ דיר ניט געזאָגט וואוהין איך גיי... 
אין קליינעם געטאָ זענען הינט ארומגעלאָפּן נאָך אוּן קעץ, די זוּן האָט נאָך געשייגט. 


ח. 
יידן האָבּ איך אין דעם קליינעם געטאָ ניט געטראָפן שוין, וואוּ ניט וואוּ האָבּ איך געזען 

א שאָטן שלייכן מיט א זאַק גרויס אויפן רוּקן, אדאנק דעם זאַק האָבּ איך זיך אָנגעשטױסן אַז עס אי אַ ייד, 

ער איז געגאנגען שנעל, דער זאַק האָט צוגעהאָלפן אים, אים צוגעשטוּפּט: גײי! גײ.. עס איז געשען! 

ניטא שוין, ניט די אייזן-גאס, ניט גזשיבּאָוו, ניט קראָכמאַלנע, ניט װאַליצאָוו אוּן ניט די טװאַרדא, אויס! שוין אויס יארש! 


ס 

איך בּין אריין פוּן טשעפּלאַ אויף דער טװאַרדא, פארנומען לינקס זיך -- טװאַרדא זיבּן, כ'פלי, אַ פייל 

פוּן בּוֹיגן, אין דעם טויער אוּן אויף די טרעפּ, טוּז אויפן צווייטן שטאָק -- אַן אָפּענע די טיר! 

איך בּין געשטאנען אוּן געװאָלט, געװאָלט, געװאָלט אוּן ניט געקאָנט אריין א היפּשע ווייל, 

ניט געקאָנט די שוועל אריבּערטרעטן, כ'בּין געשטאנען פאר אַן אָפּענע טיר אוּן ניט געגעבּן זיך קיין ריר, 


5 


איך האָבּ דערהערט: מען גיט... אין טויער 1 אױף די טרעפ! א גנב מיאוס! צי מיאוסערא סך א דייטש? און כבין 
אריין אין קאָרידאָר אין לאַנגן, די טירן אלע אין אים אָפן, אויפגעעפנט, רעכטס און לינקס, און ס'שיט 

די זוּן פוּן ערגעץ-וואוּ, פאַרשיט דעם קאָרידאָר מיט גאנצע גאַרבּן שטראַלן אָן חשבּון און אָן זין, 

זי בּלענדט די אויגן מיר, פארבּלענדט מיר, אַ פארבּלענדעניש... אָ, מיין צעטומלעניש אויף איר און מיין געמיט! 


קא. 
די מאַנטעלעך -- זיי האָבּן אין דער לענג פוּן קאָרידאָר אַ שיין געטאָן! כ'האָבּ עטליכע דערקענט 

אוּן אָנגערירט זיי: אַבּאילע! ער האָט געשפּילט דעם האַנדלאַרזש װאָס קוּמט אין גרויסן הויף, 

ער האָט געהױבּן הויך דעם קאָפּ, די אויגן הויך צו אלע פענסטער, געפאָכעט מיט די הענט: 

;אין זאַק אין מיינעם, יידן! די לאַטעס און די שמאַטעס און װאָס צעריסן איז און בּרוּדיק איז איז -- איך קויף, 

יב 
דאָס פּאַלטאָילע איז אַהר'עקס, ער האָט געשפּילט די הױפּטראָל: דעם יינגל וועלכן ס'ציט אין גאַס, 


,מיך ציט אין גאַס!* אוּן נארט דעם לערער אָפּ: איך מוז אהיים! ער נארט, נארט אָפּ דעם לערער פון געזאַנג: 
,די מאמע איז מיר קראנק!* און רעדט א חבר צו: ,קוּם, זינג אין הויפן, איך -- איך קלאַפּ אין טאַץ? -- 
פון ערשטן הויף אנטלויפט ער צריק אין קלאס און ווערט אין קלאס געװאוֹיר;: די מאמע איז אים טאקע קראַנק! 


יג. 

און דאָס! דאָס נייע מאַנטעלע איז פנחס'לס, הערשעלעס, דעם דיכטערס זוּן, א טײיער קינד! 

הערשעלע איז אויסגעגאנגען פאראַיאָרן נאָך פוּן הונגער, אוּן זיין יתום'ל, זיין זוּן 

ער האָט געשפּילט דעם הונגעריקן יינגל װאָס כאפּט געשיקט פוּן קוש א זעמעלע געשוינד 

ער עסט'ס מיט בּלוּט װאָס רינט פוּן אים, רעדט מיט א טרערעלע אין קעל און ווייסט לגמרי נישט דערפון.. 


יד. 

איך גיי אריין אין זאַל און לויף אין שרעק ארויס, איך רייס אין עסצימער אריין זיך און פוּן דאָרט 

רייט איך צו דודן, דאָמבּראָווסקין, זיך אריין, צו זייער לערער... ניטאָ איִם אויך! ניט איִם, ניט איר! 

זיי אויך... בּייידע זיי װי קאָרטשאַק אוּן ווילטשינסקאַ זענען מיטגעגאן מיט די יתומים'לעך אין יענעם אָרט 
וואוּ ס'װאָלטן עלטערן זיי ניט בּאַגלײט.. אויף דער ערד איז אױסגעשאָטן הויך א בּאַרג פּאַפיר -- 


טו. 
איך האָבּ געזוּכט אין שטויס פּאפּירן אין צעװאָרפענעם.. אָ װאַרפט אין פייער אלע מיינע ווערק 

אוּן ראַטעװעט איין יתום'ל פון אָט די פופציק יינגעלעך, די טייערע, מיר אָפּ -- 

חַנה'לע, געדענקסט, אָנשטאָט א יתום'ל, א יידיש קינד, האָבּ איך אהײימגעבּראַכט פון טװאַרדאַ גאס אַ צווערג -- 
,מיך ציט אין גאַס!" איין העפט פוּן העפטן דריי, דעם מיטלסטן, א צווערג אָן פיס און אָן אַ קאָפּ. 

יֵב. די מילא"-גאס 


ס'איז דאָ א גאס אין ווארשאָ, דאָס איז די מילאַיגאס, אָ, רייסט ארויס די הערצער זיך פוּן בּרוּסט 
אוּן לייגט אָנשטאָט די הערצער שטיינער דאָרט אריין, אָ, רייסט ארויס פוּן קאָפּ די אויגן נאַס 
אוּן לייגט ארויף אויף זיי שאַרבּוינעס, װי איר װאָלט עס ניט געזען אוּן ניט דערפוּן געװואוּסט, 
פארשטאָפּט די אויערן און הערט ניט -- טוֹיבּ! איך גיי דערציילן פוּן דער מילאַיגאס. 


= 

ס'איז דאָ א גאס אין ווארשאָ -- די מילא"גאס... װער װיינט! און שטיל אזוי ? ניט איך, איך וויין ניט, ניין! 
די מילא"גאס שטייגט איבּער אלע טרערן, ס'וויינט קיין ייד ניט. גויים ווען זיי װאָלטן עס געזען 

זיי װאָלטן דעמאָלט אױסגעבּראָכן אין א מוֹראדיקן אלע, אין א בּיטערן געויין, 

א גוי איז אָבּער אין דעם טאָג פון מילא-גאס, אין טאָג אין יענעם, אין דעם געטאָ ניט געווען. 


ה 
4 


יידן נאָר אוּן דייטשן... יידן! יידן! יידן! אי א סך, אוּן מערער נאָך -- מען האָט 
דריי הוּנדערט פוּפציק טוֹיזנט יידן פוּן איין ווארשאָ, ווארשאָווער דערהרג'צט שוין -- 

די אלטע אױיסגעשאָסן אויפן בּית-החיים, די איבּעריקע אלע ארויסגעפירט פוּן שטאָט 

אין די טרעבּלינקעס -- אוּן די מילאַ:גאס איז פוּל, איז איבּערפוּל װי די װאַגאָנעס, קוּק אוּן שטוין! 


ד' 

פוּן וואנען! מען האָט דאָך אלע אויסגעהרג'עט שוין! מען האָט דאָך אלע אױסגעשאָסן און דערשטיקט! 
דאָס זענען יידן פוּן די שאָפּן אויף דעם שטיקל נאָװאָליפּיע אוּן אױף דעם שטיקל לעש -- 

די יידן מיט די נוּמערלעך, אָ יידן גליקליכע! יידן וועלכע עס האָט אפּגעגליקט 

אוּן האָבּן זיך אריינגעקראָגן אין א שאָפּ, ס'לעצטע בּיסל יידן, יאָ, די רעשט! די רעשט.. 


ה, 

יידן פוּן די דאָזיקע די שאָפּן אוּן יידן אַזש פוּן גענשא, פוּן העטיהעט, קהלה-יידן, די 

מיט די בּלעכן אויף דער בּרוּסט אוּן בּעזימער אין האנט װאָס קערן אויס די גאסן פּוסט, 

די פּלאַצוּווקע-ײידן װאָס גייען מיט געזאנג ארויס פון געטאָ יעדן אין דער פרי, 

אוּן יידן פוּן בּאהעלטענישן... עס זענען יידן נאָך אין ווארשאָ דאָ! איך האָבּ עס ניט געװואוּסט.., 

דאס ליד פונם אויסגעהרג'עטן יידישן פאלק 


: 
הלואי זיי װאָלטן ניט געװען! זיי װאָלטן ניט געבּוֹירן ווערן אויף דער דאָזיקער דער ערד! 
אוּן אוֹיבּ געבּוֹירן שוין -- הלואי װאָלט מען זיי פריער אָפּגעטאָן זי זייער רעכט -- 
איידער איר דערלעבּן, איר, די מילא"גאס... א גאס אזא אין ווארשאָ, הערט אלע, הערט : 
נאָך גוּט װאָס ס'איז קיין גאָט ניטאָ.. ס'איז טאקי שלעכט אָן אים, אָ זייער זייער שלעכט! 


3{ 

נאָר טאָמער װאָלט ער זיין װאָלט ערגער נאָך געווען! אי גאָט אוּן אי די מילא-גאס... אזא אַ פּאָר! 
אָ, נעמט ארויס די קינדער אייערע בּאהאלטן אין װאַליזעס, שליידערט זיי, צעשמעטערט זי אָן װאַנט! 
צינדט פייערן גרויס אָן און שפּרינגט אהין אריין מיט הענט פאַרבּראָכן, רייסט זיך בּיי די האָר ; 

ס'איז דא אַ גאָט! אומגערעכטיקייט אזא! אַ שפּאָט אזא! און גרױס אזא א שאנד! 


ח. 
בּאלד אין דער פרי, פאַרטאָג נאָך, איידער נאָך ס'איז בּייז אוּן אוּמגערעכט געװאָרן טאָג, 

האָט מען געװואוּסט אין קעלערן בּאהאלטן אוּן אויף בּוידעמער אוּן אומעטום, און דאָ און דאָרט : 

,אלע יידן מוּזן בּיז א זייגער צען, ניט שפעטער ניט קיין האָר, זיך צושטעלן אויף מילאַיגאס, מען מאָג 
מיטנעמען נאָר האַנט-געפּעק... און בּלײיבּט װער אין דער היים -- ער װועט דערשאָסן װוערן אויפן אָרט?. 


ט. 

בּאלד אין דער פרי האָט אָנגעהויבּן זיך פוּן אלע זייטן גרויס און מעכטיק אַ. געגיי, 

די זענען ערשט ארויסגעשטיגן פוּנם קעלער, די אראָפּ פוּן בּוידעם, מען דערקענט דאָך בּאַלד 

וואוּ יעדער איינער איז געווען בּאהאלטן... קראַנקע פוּן די בּעטן, זע, עס טוּט זיי שוין ניט װײי! 

דוּ נאָר ניט העלף בּיים גיין זיי, ניט האַלט זיי אונטער און הוֹיבּ ניט איינעם אויף ווען איינער פּאַלט -- 


גי 

ער גייט אויף מילאַ. אלע מיר, מיר גייען אויף דער מילאַ, אין א שעה ארום און ס'וועט 

קיין ייד קיין לעבּעדיקער זיך ניט מער געפינען דאָ וי אוף דער דזעלנא, װוי אויף פּאַװע, ס'איז שוין נײַן! 
אין א שעה ארום װעט ווארשאַ אויסזען שוין װי אלע יידישע יעצט גרויסע שטעט 


און שטעטעלעך אין פּױלן אוּן אין ליטע אוּן אומעטום וואוּ דייטשן רייסן זיך אריין. 


יא. 

און אין א שעה ארום -- און אוסגעלאָשן האט די זון זיך איבּער װאַרשאָ און איז מיט אונדז אוועק 
אויף מילאַדגאס, מיט איבּער הונדערט טױזנט געבּליבּענע נאָך יידן אויף דער מילאיגאס -- 

ניין, נישט די זון! א שרעק פון הימל האט אַכזריות'דיק בּאגלייט אונדז, גרויס א שרעק, 

אויף יעדן פּנים פוּן די איבּער הונדערט טויזנט יידן פאלט איר אָפּשײן בּלאַס... 

יב. 
אַ שרעק! סאיז פוּל מיט איר די גאס, די מילא-גאס װי מיט יידן פוּל, זי שװועבּט אין לוּפט, -- 

מיר אויך! מיר אויך! מיר אלע דאָ געהערן שוין ניט צו דער ערד, זי רוקט אוועק זיך פון אונטער אונז'רע פיס, 
איך זע בּאקאָנטע פריינט, און האָבּ פארגעסן זיי'רע נעמען, פארגעסן וי אזוי מען רוּפט 

זיי אלעמען, װי טויטע... װער אין דער! און דער דאָ! די פרוי דאָ מיטן קינד, און יענע דאָרט װער איזן 


יג. 
איך האָבּ אריינגעכאפּט זיך אין א שטוּבּ און אָפּגעלעגן מיט מיין זון אויף דר'ערד א גאנצן טאָג 

און קנאַפּ א נאכט. מיר האָבּן זיך פארטאָג געפעדערט, אויסגעשטעלט זיך אין די רייען פון מיין שאָפּ -- 
צו פינף אין ריי, ארויס אויף דער סעלעקציע, זיך שטעלן איף דער װאָגשאָל, אויף דער דייטשער װאָג 
געטױיט צו װערן בּאלד צי שפּעטער... איך בּין פאַרבּייגעגאנגען זיי אוּן אויפגעהױבּן הויך מיין קאַפּ. 


יד. 

איך האָבּ געקוּקט אוּן האָבּ געזען: מען האַט א ייד א זאַק אראָפּגענוּמען פוּן זיין פּלייצע דאַר, 

און דער זאַק האָט אָנגעהויבּן וויינען.. א קינד! א יידיש קינד! דער זשאַנדאַר בּרענט: 

ער זוּכט דעם טאַטן... שרייט צוּם קינד: דערקען אים! דאָס יינגעלע קוּקט אָן זיין טאַטן שטאַר, 

ער קוּקט אים אָן אוּן וויינט ניט.,. ער קוּקט אים אָן דעם טאטן זיינעם אוּן האָט אים נישט דערקענט! 


טן. 
דאָס יינגעלע! אוּן ס'האָט דער דייטש ארויסגעשלעפּט א צווייטן ייד פוּן ריי, אַן , אוּמשוּלדיקן? -- דוּ! 

און האָט אוועקגעשטעלט זיי בּיידן צו די טויזנטער געחַתמ'עטע צום טױט -- אזא א שפּאַס! 

איך האָבּ געזען-- אָ, לאַזט מיך, פרעגט מיך נישט, ניט פרעגט מיך -- װאָס! ניט ווען? ניט פרעגט מיך ואוּ! 
איך האָבּ בּאשוואוֹירן אייך : ניט פאָרשן גאָרנישט אוּן נישט הערן קיינמאָל פוּן די מילא-גאס. 

יו מיט חלוּצים 


א פרעגט ניט קיינער, ניט דערמאָנט מיר די מילא-גאס, ס'איז פוּל געווען און איז געװאָרן בּאלד צווישט. 
איבּער הונדערט טויזנט יידן זענען דאָרט געווען מיט קלוּמיקלעך, מיט רענצעלעך אויף פּלײיצעס און אין הענט, 
און אין די קלוּמיקלעך א העמד, א האנטוך, בּרויט א שטיקל מיט קינדער קליינע אויסגעמישט, 

בּלאסע וי דער לייוונט, טרוּקן װי די שטיקלעך בּרויט אין זיי, און שטום, פארשטומט וי ווענט. 


= 

ס'האָט ניט געהאָלפן גאָרנישט, מען האָט זיי אלעמען געפונען, אויסגעפונען, זיי דערטאַפּט 

טיף אין די קעלערן פון מילא, אויף בּוידעמער בּאהאלטן, אויף פּאָליצעס פארשטױבּט, אין בּערגלעך מיסט, 
און אומעטום, די מילא-גאס איז פול געווען מיט אונדז. װאָס קומט ארויס: געבּליבּן זענען קנאַפּ! 

מען האָט אונדז אויסגעשאָסן אויפן אָרט און צום טוט ארויסגעפירט אין וועגן וויסט. 


ג. 

א קליינער טייל פון אונדז האָט אומגעקערט אין שאָפּ זיך, דאַרט אויף דער נאָװאָליפּיע און דער לעש, 

איך האָבּ געדרייט די שפּוּל-ראָד, מיין זוּן, מיין איינציק מיר געבּליבּענער זיגעשטאנען שטום בּיי א מאשין. 

די שאָפּ -- אָ, ווינקלען מיאוּסע פון א מזבּח אומריין, צוואנציק טויזנט יידן קלאמערן זיך נאַך אָן אייך, די רעשט, 
אין געטאָ... װער ס'האָט אין יענע טעג דעם געטאָ נישט געזען! ער ס'האָט נישט דאַן פארבּלאָנדזעט דאָרט אַהין ! 


ד. 

מען האָט געוואוינט אין מיסטקאַסטנס. אין גאס איז װאַרם נאָך און אין דער וואוינונג פרעמד -- 

ס'האָט קיינער אין זיין וואוינונג ניט געוואוינט, און ס'האָט אין וואוינונגען אונהיימליך גײאָגט אַ קעלט, 
מען האָט דעם אָרימען געקעכטס געגעסן פון א פרעמדן טעלער, געטראָגן נישט דאָס אייגענע די העמד, 
אין בּעטן פרעמדע קאלט און האַרט געלייגט זיך... אָ, בּעטן פרעמדע, אין א פרעמד געצעלט! 


ה. 

כ'האָבּ אָפּט זיך איינגעשטעלט, ארויסגעריסן זיך פון שאָפּ, געשמוּגלט זיך געהיים דורך גאסן לער, 
אריינגעגנביעט זיך אין געטאָ, כ'האָבּ צוגעזען א לעבּן דאָרט, דאָס לעבּן גרוֹיליק אויף א ווייל, 
צו װאָס? צו ווען? כ'האָבּ פריינט געהאט דאָ נאָנטע -- איך האָבּ זיי קיינעם שוין ניט מער! 
כ'האָבּ אין געאייל אריינגעריסן זיך אין געטאָ און רייס ארויס פון דאָרט זיך אין געאייל, 

3( 

כ'האָבּ פריינט געהאט דאָ, נאָנטע, שרײיבּער יידישע און מוּזיקער און מאָלער -- נישטאָ זיי קיינעם שױין, 

מען האָט זיי אלע אויסגעהרג'עט, הלל צייטלינען -- מען האָט אין טלית אים, צום אוּמשלאַק אים פארשלעפּט, 

און אויפן אוּמשלאַק אים דערשאָסן, ישראל שטערן, גילבּערט -- בּריליאַנטן גרויס אין אונדזער קרוין -- 
ווארשאווסקי'ס ! דאװוידאָוויטשעס! זשאק לעוויס! און אָסטשעגאַס -- אַָ קרױנען שטאָלץ אױף יידישע אױף קעפ! 


ױ 

און אין א װאָך ארום -- און כ'גנביע זיך אריין אין געטאָ ווידער... איך האָבּ דאָרט צוקערמאַנען, יאָ! 

יצחַק צוּקערמאַנען האָבּ איך, צביה'ן האָבּ איך -- די שענסטע און די בּעסטע אויף דער ערד! 

חלוצים! יאָ! װער זאָגט: מיר האָבּן אלץ אויף דר'ערד פארלוירן שוין ? חלוצים זענען דאָ! 

ס'איז דאָ אַן אינהאלט נאָך, אַן אָנהאַלט... איך וויין ניט, ניין, די אויגן זענען מיר נאָר קוים פאַרטרערט. 


ח. 

יצחַק! ר'האָט יענע װאָך געבּראכט א גרוס פון קראקוֹי מיר: לאבּאן! לאבּאן דער חלוּץ האָט 

אַ בּאַריכט אים אפּגעגעבּן וויפל אָפיצירן, אויסוואוּרפן פון דער עס-עס מען האָט אוועקגעלייגט... אַ גרוּס, 

און בּיים בּאריכט: ,הענט הויך! לאַבּאַן אין אָפיצירןימאַנטל זאַרעסטירט, יצחַק אנטלויפט, דרייט פרעמד אין שטאָט 
ארום זיך, מיט א פוּס אדורכגעשאָסן, ס'בּלוּט רינט אין שטיוול... יצחק! ליגט, ליגט! װאָס מאכט דער פוס? 


ט. 

דאָס איז געווען דער זיבּצענטער יאנוואר, יאָר דריי און פערציק, איך בּין געבּליבּן דאָרט די נאכט, 

און אז ס'האָט אָנגעהױבּן קוים צו טאָגן -- בּעסער ווען עס װאָלט ניט ווערן שוין, ניט קיינמאָל טאָג! 

איך בּין ארויס אין גאס, געגרייט אין וועג זיך, פון זאמענהאָף אויף נאָװאָליפיע -- דער געטאָ איז פארמאכט! 
עס-עס צעיאָגט אונדז: צריק! ס'קומען אָן זשאנדארמען, הויך די בּיקסן, צעשטעלן זיך אין יעדן ראָג. 


: 

שוין ווידער! װידער! װאָס קען שוין זיין דאָ ווידער? עס איז דאָך אויס מיט אונדז. אַך, ס'ווערט מיר קאַלט און הייס, 
איך גיי צוריק צום זון, צו די חלוצים... זיי ווייסן שוין, ס'האָט װער פון דרויסן שוין געבּראכט די נייס... 

צביה! זע, יצחַק, ער אויך איז אויף די פיס, אויף דעם געזונטן און דעם דורכגעשאָסענעם -- ווער ווייס 

צי ס'רינט דאָס בּלוט פון אים ניט אין דעם שטיוול?... ר'האָט מיך דערזען און איז פון בּלאַס געװאָרן ווייס 


יא. 
וי קאַלך... ר'זענט ווייס װי קאַלך, יצחַק! איך האָבּיס אים ניט געזאָגט.. ער רופט א חלוץ צו -- ,גי גלייך 


און זוך א בּוּנקער אויף דאָ אין דעם הויף און פיר אריין זיי 1" איך נעם יצְחַקץ פארץ האנט אָן -- ,הער, 
יִצֹחַק!* און איך דריק אים פעסט די האַנט, ער רויטלט זיך... ,יצחַק! איך וויל דאָ זיין מיט אייך, 
צבי -- אױבּ ער וויל... ער אויך! ער וויל ניט גיין.. יצחַק!* און ס'קומט אריין א חלוץ און פארטיילט געווער. 

דאס ליד פונם אויסגעהרג'עטן יידישן פאלק 


יב. 
פאר מיר איז ניט געװועזן גאָר נישט -- נאָר ס'איז פאר מיר, פאר מיר געוועזן אלץ! הגם צו שפּעט.. 

ניין, ניין! ס'איז קיינמאָל ניט צו שפּעט! דער לעצטער ייד -- קוים לייגט אװעק ער א רוֹצח ראַטעװעט זיין פאָלק! 
מען קען א פאָלק אַן אויסגעהרג'עטן שוין ראטעווען דאָך אויך... ראַטעװעט! איך האָבּ צו זיי גערעדט, 

איך האָבּ געשטאַרקט זיי, יאָ! אי זיי אי מיך געשטאַרקט, איך האָבּ צו זיי גערעדט, געוואונשן זיי דערפאָלג. 


יג. 
זי האָבּן זיך צעשטעלט, חלוצים אויף דער װאַך, האַרט בּיי דער טיר, אין אַלקער און העכער אויף אַ טרעפ, 

לעם פענסטער האָט ער אויסגערופן שטיל אלץ װאָס אין גאס קומט פאָר, איך האָבּ געקוקט פארשטיינערט אין אַ שובּ, 
זי איז ארויס צום אוּמשלאַק... וי מיר, מען פירט זיי שוין פארשוויגענע, אראָפּגעלאָזן טיף די קעפּ. 

אָ, יידן מיינע, לעצטע מיינע פון מיין פאָלק, פארװאָס בּין איך ניט בּלינד ? פארװאָס בּין איך נישט טױבּ? 


יד. 
שאַט, א געלאָף, זשאַנדאַרמען צוויי אנטלויפן לענג אויס די גאס, ס'קומען צריק בּאלד מער, זיי צינדן אונטער אַ געבּיי, 


א הייזל קליין צעפלאַקערט זיך אנטקעגן מיינע פענסטער, א פײיערלעשער שלעכט אָנשטאָט צו לעשן -- בּלאָזט 
די פּלאַם פונאנדער, ר'גייט צום דייטש צו, רעדט צו אים אויף פּוליש: דאָ האָבּן זיך בּאהאלטן גאנצע דריי! 
מען שלעפּט ארויס זיי --- און ס'רויטעלט זיך דער שניי ווייס און רויכלט ווארם זיך אין פראָסט. 


טו. 
שאַט, שאַט! מען איז שוין דאָ בּיי אונדז! איך זע דאָס פּנים ניט פון דייטש, זיין פלייצע נאָר, 

ס'האָט קיינער אים, דעם דייטש, אין פּלייצע ניט געשאָסן, ער האָט א קויל בּאקומען אין דער בּרוסט, 

ער פאַלט, דער צווייטער אויך -- ,די יודען שיסן !* האָט בּאוויזן וער פון זי דערשטוינט א רוּף טאָן, יאָ, טאקע װאָר ! 
זכריה, דו און גוטמאן, אליעזר, דאָ, -- חלוצים! און אויף דער ניזקאַ -- שוֹמרים. יאָ, יודען שיסן ! זיי האָבּן ס'ניט געוואוסט... 

לה די ענה 


(ײ האָבּן ניט געװואוּסט, זיך ניט געריכט --,די יוּדען שיסן 7 איך האָבּ געהערט דעם אויסוואוּרף'ס עקלדיקע שטים 
איידער נאָך די אוּמריינע נשמה זיאים ארויס, ס'איז ניט געווען קיין אוױיסרוּף, נאָר אַ בּייז װאוּנדער -- ס'טייטש?! 
א שטוינען װיסט און אויסטערליש אוּן אוּמגעריכט אזוי: ,די יוּדען שיסן!" אָ, נישט אַליין פוּן אים, 

ס'איז א רוּף געוועזן פוּן אַ מערדער-פאָלק, פוּן אַכציק מיליאָן : זיי אויך ! די יידן מאַכןס אויך וי מיר, וי יעדער דייטש. 


3 
וויי אוּנדז! מיר קענען, יאָ, מיר קענען זיך אַנטקעגן שטעלן אויך און אייך דערהרגעען, מיר אויך! מיר אויך! 
מיר קענען אָבּער דאָס װאָס איר האָט קיינמאָל נישט געקענט אוּן װעט ניט קענען קיין מאָל אויף דער ערד -- 

ניט הרג'ענען אַ צווייטן! ניט אױסראָטן אַ פאָלק ווייל ער איז װערלאָז, װאָס הױיבּט אוּמזיסט די אויגן אין דער הויך. 
איר קענט ניט: ניט דער הרג'ענען, איר זינדיקע פוּן דער נאַטוּר, איר מוּזט'ס, אייבּיקע איר פאָכער מיט דער שווערד, 


ג, 

איך קען אייך גוט! אוּן איז מיין װאָרט ניט שטאַרק וי ס'װואָרטפוּן מיינע אָבות, די נביאים, איך האָבּ אַדורכגעדרונגען אייך וי זיי! 
אָנהײבּ יוּל, בּעת זיי האָבּן אָנגעהױבּן אוּנדז ארויספירן צוּם טוט פוּן ווארשאָ, האט מען בּאַראַטן זיך, איך, ווען איך בּין 
אויף יענער זיצוּנג -- איך װאָלט געווען מיט די חלוּצים, איך װאָלט מיט זיי דאַן אויפגעהױיבּן אַ געשריי -- 

תּמוּת נפשי! יאָ.. זיי הרגען אויס אונדן אלע. װי אין ליטע, אין אוּקראַינע, װאָליניען אוּן לוּבּלין! 


ה 
ס'װאָלט ניט געהאָלפן, כ'ווייס... ניט ווייל מיר האָבּן ניט געהאט ניט קיינער, ניט קיין סימן פוּן געװער -- 

אַ האַק איז אויך פוּן אייזן, אוּן קוילן גראָבּן זיך ניט טיפער איין אין לײבּ װי נעגל שאַרף, 

נאָר יידן אין אַמעריקא, אין ארץיישראל, זיי װאָלטן ווייט אוּן טרויעריק אויף אוּנדז נאָך אונדז געלאָזט אַ טרער 

אוּן שטיל, אוּן אפשר ניט גאָר שטיל אַ זאָג געטאָן: אַך, ווען מען שטעלט זיך ניט אנטקעגן! מען האָט עס ניט בּאדארפט.., 


ה. 
ניין, ניט בּאדארפּט! וויי מיר, איך בּין פאר ניי-יאָר נאָך געזעסן שטוּם, מיט יידן נאָך, מיט לייטערס פוּן אַ שאָפּ, 


אוּן יידן פּױיליש-ריידנדיקע האָבּן אויסגעדריקט גרויס זייער צאָרן אוּן זייער װייטאָק קליין -- : 
,אזא א פאָלק! װאָס האָט געלאָזן זיך וי קעלבּער אויסשעכטן, אזא א פאָלק!* און האָבּן בּייז געשאָקלט מיטן קאָפּ.. 
וויי, וויי, דאָס פאָלק װאָס מוּז געהרג'עט ווערן, אויסגעהרג'עט ווערן אויף דער ערד אוּן איז ניט יוצא נאָך פאַר זיך אליין ! 


6 


דאס ליד פונם אויסגעהרג'עטן יידישן פאלק 


: 

דעם אַכטצענטן אין ערשטן האָבּ איך געזען פינף טויזנט פוּן מיין פאָלק גענומען אוּן געפֿירט צום טױט, 

אוּן דייַטשן צוויי נאָר, רוצחים צוויי האָבּ איך געזען פוּן די אין יענעם טאָג אוועקגעלייגטע צוועלף, 

נאָר צװועלף! אוּן ס'האָט אויף זיי, אויף די בּאַװאָפּנטע פּחדנים, פאַרציטערט קאַלט די הױיט, 

,די יוּדען שיסן !* און זיי האָבּן זאַלבּע צווייט אין אונדזערע בּאַהעלטענישן זיך ניט מער בּאװיזן, נאָר מחנות'ווייז וי וועלף. 


41 
וי וועלף! איך האָבּ מיט יידן יוּנג געקלעטערט איבּער מוֹיערן, אויף דעכער שיף, מיט שניי אוּן אייז בּאַדעקט, אַ גאנצן בּלאַק 


פוּן אכט-און-פופציק זאַמענהאָף אויף פיר-אוז"פערציק מוּראַנאָוו און פונם דאַך ארונטער אין דעם הױיז, 
איך מיַט חברים עטליכע בּלייבּ אויף דעם בּוֹיִדעם, אוּן ס'האָבּן עטליכע אראָפּגעלאָזן זיך פוּן דאָרטן אויף אַ שטאָק, 


דאָס האָבּן זיי דערשאָסן נאָך צוויי מערדער, איך האָבּ זיי ניט געזען, איך האָבּ געהערט די שאָסן בּלױיז. 


ח. 
פארנאכט בּין איך אוועק מיט אלעמען אויף מילא איין-אוּןיזעכציק, שוין מיט אַ בּיקס אוּן רעװאָלװערן נאָך---א שאַטץ! 
אויפּמאָרגן האָט מען זיך צעטיילט, איך בּין צעווישן הוּנדערטער געזעסן אויף א בּוידעם -- קאַלט אוּן לאנג אוּן שמאָל, 
עס האָט א פרוי לצם מיר אַ הוּסט געטאָן איין מאָל און נאָך אמאָל, אַ ייד איז צו איר צוּגעשפּרוּנגען װי א קאַטץ 
אוּן געווארט, מיט פינגער אויסגעשטרעקט, מיט נעגל שאַרף -- ער װאַרט אויף נאָך אַ הוּסט... קוים הוּסט זי נאָך אַמאָל! 


ט. 
אין א װאָך ארוּם האָבּ איך זיך אוּמגעקערט אין שאָפּ... אויף נאָװאָליפּיע האָבּן יידן אויך אַ סך געפעלט, 


אוּן אויף דער לעש, דאָרט איז געוועזן לייכטער אוּמצובּרענגן אוּנדז, מען האָט דעריבּער אוּנדז אין שאָפּן קאָנצענטרירט, 
בּיטש! וואוּ בּיסטוּ, בּיטש? פוּן קליינעם בּוּנד נישט לאַנג אוּן טיף אַ ליד יעצט! מען האָט אויף נאָװאָליפּיע אויך אַנטקעגן זיך געשטעלט! 
אויך אויף דער לעש ! מען האָט די טעג אויך אין די שאָפּן אויסגעהרג'עט אוּנדז, פוּן שאָפּן אוּנדז צוּם טוט ארויסגעפירט. 

מיר ווערן ניט פוּן טאָג צו טאָג אוּן קיינער שטאַרבּט ניט, ס'האָט קיינער ניט בּאוויזן שטארבּן וי מען איז געוויינט געווען אַמאָל. 

מען הרג'עט אויס אונדז, די פוּן א קויל אין גאס, די פארפּייניקט אויף זשעלאַזנאַ הונדערט דריי, און די ארויסגעפירט -- געוואלד! 
מיר ווילט זיך שרייען גוואלד ! מיר ווילט זיך לויפן אין די גאסן, ווייט און בּרייט פארבּרעכן מיט די הענט און שרייען אויפן קול... 
אוּן פרייד איז אויך פאראן : געייער! מען קויפט געװוער! מען רייסט ארויס זיך אין די וועלדער אויך, צבי וויל אין װאַלד -- 


יא. 
אזא א בּיסל יידן! אזא אַ קאַפּ אוּן ס'זענען איבּעריקע צווישן זיי דאָ -- אַלפרעד נאָסיג ימח שמו 


אוּן פּאַליציאַנטן יידישע, אַך יידן, ייִדן װאָס האָבּן זיך פארקויפט צוּם דייטש... אין פּיין אין דעם איז אונדז א טרייסט בּאַשערט, 
יידן שיסן זיי װוי הינט אויס.. שיסט! צען שלעכטע יידן הרג'עט, אײדער הרג'ענען איין שלעכטן גױ. 
ניט אלע הרג'עט מען. עס זענען געלד-זעק דאָ, און זי בּאשטייערט מען: אזוי פיל און אזוי פיל אויף געװער! 

יצחק קצנלסון 


יב, 

און דורכגענג זענען דאָ דורך בּוידעמער, פוּן לעש אויף נאָװאָליפּיע, פוּן נאָװאָליפּיע פירט א בּוידעם אין א הויף 
אויף סמאָטשע, פוּן סמאָטשע וויסט א גאַס, אז מען פאַרנעמט מיט א רעװאָלװערּ זיך רעכטס און דורך אַ לאָך 

אין א מויער דיק -- קוּמט מען גלייך אריין אין געטאָ, טרעפט אַ דייטש דיך -- גיי ! גי דרייסט דיין וועג, נישט לויף -- 
ער איז דיר חושד אז דוּ האַסט געווער אוּן ער מיידט דיך אויס... װאָס נאָך 1 װאָס װילסטוּ טייערער מיין פריינט דען נאָך ? 


יג. 
דוּ ווילסט דאָס זעלבּע דאָך וי איך... איך וויל עס זאָל אַ שלאַק מיך טרעפן, אנידערלייגן מיך, כאָטש שוין -- אוּן אויס ! 
די שאָפּן טראָגן זיך אין ארבּייטס-לאַגערן אריבּער מיטן לעצטן הייפל יידן אין לוּבּלינער קאַנט-- 

איך װעל אהין ניט פאָרן... ניין! ניטאָ פאר מיר קיין בּוּנקער דאָ אוּן צו דיר, אַריער, קען איך ניט ארויס, 

ס'קריגן עטליכע פוּן קרובים אויסלאנדספעסער, יאָ.. װאָלט ערגעץ-וואוּ זיך עמיצער אָן מיר דערמאָנט... 


יד, 

איך בּין פאר אלע מיינע שוין געשטאָרבּן... הלואי װאָלט איך געשטאָרבּן, איך אָבּער װעל ניט שטאַרבּן, ניין, מען װועט 

מיך הרגענען... איך בּין שוין ניט אויף נאָװאָליפיע, זי ליקווידירט זיך, כ'װואַלגער אויף דער לעש זיך שוין זייט טעג, 
בּיי א בּאקאנטן זיצט א יונגערמאן בּלאס אוּן דערציילט: ער קוּמט פוּן װועג יעצט, ער איז אדורכגעגאנגען שטעט 
און שטעטלעך אין קרױין"פּױלן, ער האָט קיין ייד שוין דאָרטן ניט געזען ניט בּאגעגנט קיינעם אױיף אַ װעג. 


טו, 
דאָס איז געווען צוויי טעג פאר פּסח. און ערב פּסח פרי ז'געווען שוין אויס מיט לעש, און אויף דער לעש 


האָבּ איך אין מיין בּאהעלטעניש געהערט קאַנאָנען טאָג אוּן נאַכט, בּיינאַכט האָבּ איך געזען עס צרענט -- 
דער געטאָ בּרענט, ער בּרענט אויף זיינע מויערן און זיינע לעצטע יידן, ס'פייער העשט און העשט, 
דער הימל איז געווען צאלויכטן און אױבּ סאי דאָ דאָרט װער, האָט צוּגעקוּקט זיך און געזען די ענד. 

טו. נאָך אלעמען 


די ענד. דער הימל פלאַקערט אין די נעכט, ער וויקלט אין אַ רויך בּייטאָג זיך און צינדט בּיינאכט זיך ווידער אָן, א שרעק! 
להבדיל וי דער מדבּר, װילד, אין אונדזער פריסטן אָנהײבּ: בּייטאָג א װאָלקן-זײל און העל א פייער-זייל בּיינאכט -- 
מיין פאָלק, ער איז אין פרייד, געשטאַרקט אין גלױיבּן, אַ לעבּן יוּנג אַנטקעגן דאַן געגאַנגען, און יעצט --אַ סוף, אַן עק... 

מען האָט אונדז אויסגעהרג'עט אַלע אויף דער ערד, פוּן קליין בּיז גרויס, מען האָט אונדז אלעמען דאָ אוּמגעבּראכט. 


ב. 
פאַרװאָס 1 אָ, פרעגט ניט, קיינער ניט -- פאַרװאָס ? ווייל יעדער ווייס עס, פוּן דעם בּעסטן ביז דעם ערגסטן גוֹי-- 


דער ערגסטער האָט די דייטשן צוּגעהאָלפן, דער בּעסטער האָט צוּגעקוּקט זיך מיט איין אויג, געמאַכט זיך... אז ער שלאָפּט -- 
ניין, ניין, ס'וועט קיינער ניט קיין רעכנשאַפט פאַרלאַנגען, ניט נאָכפאָרשן, ניט פרעגן זיך : פאַרװאָס אַזױ ? 
אוּנדזער בּלוּט איז הפקר, מען מעג פארגיסן אים, מען קען אונדז אומבּרענגען, דערמאָרדן אוּמבּאַשטראָפּט. 


ג, 

בּיי די פּאָליאַקן האָבּן זי געזוּכט די פרייהייטס-קעמפער, נאָר די אויף וועמען ס'איז געפאלן קוים א חשד 

אז ער איז טריי זיין פאָלק... די רוסן האָט מען אויסגעהרג'עט מערער נאָך אין דערפער און אין אלע שטעט -- 
,פּאַרטיזאַנער !* בּיי אוּנדז האָט מען געהרג'עט קינדער אין די וויגן, אזעלכע װאָס די מאַמע האָט נאָך ניט געהאט, 
מען האָט געפירט אונדז אלע אין טרעבּלינקי, און פאַרן טויטן אונדז, געװאָנדן זיך, צו אונדז גערעדט: 


ד. 
,איר טוּט זיך אויס דאָ, לייגט די קליידער אויף אַן אָרט, די שיך צוּ פּאָר, לאָזט איבּער אלץ דאָ װאָס איר האָט, 

איר װועט דאָך אלץ נאָך דארפן, די קליידער אוּן די שיך אוּן אלץ, אלץ װאָס איו לאָזט דאָ איבּער, איר קוּמט דאָך בּאלד צוּריק! 
איר זענט פוּן וועג, אַיאָ? פוּן ווארשאָ? פוּן פּאַריז? פוּן פּראָג? פוּן סאַלאָניקי? גייט נעמט אַ בֹּאָד!" 

און ס'ווערן טױיזנט אין אַ זאַל אַרײנגעלאָזן... אוּן טויזנט װאַרטן נאַקעט בּיז די ערשטע טויזנט ווערט דערשטיקט. 


ה. 

אַזױ האָט מען אונדז אומגעבּראַכט, פון גריכנלאנד בּיז אין נאָרװעגיען און בּיז פאַר מאָסקװע -- בּיי זיבּן מיליאָן, 

ניט רעכענענדיק קינדער יידישע אין בּייכער, אַליין די שװאַנגערע, די ערב-מאמעס קוּמען אין בּאטראכט, 

און בּלײיבּט א ייד ווייט אין אמעריקא, אין ארץיישראל נאָנט -- מאָן אויך די קינדער בּיי דער וועלט, מאָן, מאָן 
די ניט געבּוירענע נאָך און דערהרג'עט, מאָן די דערשטיקטע מיט דער מאמען אין דער מאַמעס טראַכט, 

פארװאָס! עס פרעגט ניט, קיינער ניט אױף דרערד, און אלץ, אַלץ פרעגט: פארװאָס! הער, הער! 

יעדע וואוינונג װיסט אין חרוּבע אין מױיערן, אין טויזנט שטעט און שטעטלעך טויזנטער און מערער פרעגט: 

פאַרװאָס? הער, הער: ווייל װויסטע דירות זענען לאַנג ניט װיסט, און היימען, היימען לערע זענען לאַנג ניט לער -- | 
עס קלייבּט אַן אַנדער פאָלק אַהער אריין זיך און מענטשן אַנדערע, אַן אנדערע אַ שפּראַך, און אנדערע די נעכט און טעג. 


4 

עס װעט די זוּן מער אין איר אויפשטייג איבּער קליין אַ שטעטעלע אין ליטע און אין פּוילן ניט טרעפן שוין אַ ייד 
אַ ליכטיקן אין פענסטער, אַן אַלטיטשקן, אַ זאָגנדיקן אַ קאַפּיטל תהלים און אַ צווייטן גייענדיק אין שול -- 

עס װעלן אלץ נאָך פּויערן אין פוּרן אויף אלע וועגן איר אַנטקעגן פאָרן, זיי װעלן אַלץ נאָך פאָרֹן צום יאַריד, 

אזוי פיל גויים -- גװאַלד! מערער נאָך װוי פריער! אוּן דער מאַרק, דער מאַרק איז טויט! דער מאַרק איז פוּל און איז ניט פוּל! 


הי 

עס װעט אַ ייד ניט מער בּאשיינען די יאַרידן ווייט ארום, ניט מער בּאַלעבּן זי, ניט מער ארײנבּלאָזן אין זיי אַ גייסט 
און ס'וועט ניט מער צעפאָכען זיך אַ יידישע קאַפּאָטע איבּער מערק מיט זעק קאַרטאָפּל, מעל אוּן קאַשעס, און אַ האַנט | 
אַ יידישע װעט ניט אַ הייב טאָן און אַ טאַפּ טאָן ווייך אַ הוּן, אַ קעלבּל ניט קיין גלעט טאָן... דאָס פּויערל אַ שיכּורער, ער שמייסט . 
זיין פערדעלע אין צער, ער שלעפּט די פוּלע פוּר צוריק אין דאָרף אַרײן.. ניטאָ! ניטאָ קיין יידן מער אין לאַנד! 
| 
ט. 

און קינדער יידישע -- זיי וועלן זיך ניט אויפכאַפּן פון שלאָף שוין, פון חלומות ליכטיק יעדן אין דער פרי -- 
ניט גיין אין חדר מער, ניט מער פאַרקוקן זיך אויף פייגעלעך, ניט שטיפן מער, ניט שפּילן זיך אין זאַמד, 
אָ, יינגעלעך, איר יידישע, אָ, שיינענדיקע אױגעלעך! מלאָכים'לעך... פוּן װאַנען איר! פוּן הי? און נישט פוּן הי! | 
אָ, שאָנקעװדיקע מיידעלעך, איר ליכטיקע, איר ציכטיקע, כאָטש איינגעריכט די פּנים'לעך און נישט פאַרקאַמט. 


5 


ניטאָ זיי שוין! אָ פרעגט ניט דאָרט אויף יענע זייטן ים, ניט פרעגט זיך אויף כּתריליווקע, ניט אויף יעהוּפּעץ... לאָזט געמאַך! 
זוּך ניט קיינער, ניט די מנחם-מענדעלעך, די טוביה-מילכיקערס, די שלמה נגיד'ס, די מאָטקע גנב'ס, אָ ניט זוּך! 

זיי ועלן דיר, װי די נביאים דיינע, װי ישעיה, ירמיה, יחזקאל, װי הוֹשע, עמוֹס פוּן דעם אײיבּיקן תנ"ך, 
אַרױסװײנען אַזױ פוּן בּיאליקן, אַרױסרײדן צוּ דיר פוּן שלום-עליכם'ן, פוּן שלום אַש:ס אַ בּוּך. 


יא. 
עס װעט דאָס קול פוּן תורה זיך ניט לאָזן הערן פוּן ישיבות מער, פוּן קיין בּיתימדרש, און בּחוּרים לעך בּלאס, 
געאיידלטע אין לערנען, אין פאַרטיפן זיך אין דער גמרא, אין פאַרטראַכטן זיך... ניין, ניין, ניט בּלאַס, עס איז אזא א שיין ! 
פאַרלאָשן שוין... רבּנים, ראשי ישיבות, יידן לערנער, גאונים דאַר און קװאַר און שװאַך און אָנגעפילט מיט ש'ס, 
מיט פּוֹסקים, קליינע יידעלעך מיט גרויסע קעפּ, מיט הויכע שטערנס, אויגן קלאָר -- ניטאָ זיי שוין, זיי וועלן מער ניט זיין, 

עס װעט אַ מאַמע ניט פאַרוויגן מער א קינד, מען װעט ניט שטאַרבּן שוין בּיי ייִדן און ניט געבּוירן ווערן מער, 

ניט געזונגען ווערן װעלן לידער האדציקע פוּן יידישע פוּן דיכטער, פוּן שרײיבּער גרױיסע, שוין פארבּיי, פארבּיי! 
און ייִדישע טעאַטערס װועלן מער ניט זיין שוין, מען װעט ניט לאַכן דאָרט, ניט לאָזן שטיל אַ טרער, 


און מוּזיקער און מאָלער יידישע, בּארטשינסקי'ס, זיי װעלן מער אין פרייד און לייד ניט שאַפן, ניט זוּכן וועגן ניי. 


יג. 

און ס'וועלן יידן אין די שטעט ניט שטיין אין קאַמף שױן, ניט מקריב זיין זיך מער פאַר יענעם'ס ואױל, 

מען װעט ניט היילן מער, ניט לינדערן א פרעמדן װײטאָק, ניט פילנדיק דעם אייגענעם, דעם שמאַרץ. 

אָ; נאַרישער דוּ גױי, דוּ אויך, האָסט פוּן אַ זייט אין ייד אַרײנגעשאָסן, און דיך, דיך אויך געטראָפן האָט די קױל! 
אָ, ווער װעט העלפן דיר, די לענדער דיינע בּויען! װער װעט אַזױ א סך אװעקגעבּן נשמה דיר און האַרץ? 


יִד. 

אוּן מיינע קאָמוּניסטן היטצקעפּ װעלן זיך ניט אַמפּערן שוין מער, ניט קריגן זיך מיט מיינע מאַסן פונם בּוּנד, 

אוּן בּיידע זיי מיט מיינע פרייסטע, מיט די טרייסטע מיינע, וואס האָבּן גאנץ דעם יאָך אויף זיך געשלעפּט -- 
חלוּצים יידישע! זיי האָבּן זיך דער וועלט אװעקגעשאָנקען און ניט פאַרלאָזן זי די אייגענע די װואוּנד, 

כ'האָבּ צוּגעקוּקט זיך צוּ די קריגערייען אוּן געװייטאָקט... נאָר װאָלט איר ווייטער זיך ארומגעריסן, אבּי איר װאַלט געלעבּט! 


טן. 
וויי מיר, ניטאָ ניט קיינער שוין... געווען אַ פאָלק, געווען, און שוין ניטאָ... געווען אַ פאָלק, געווען, און שוין... שוין אויסו 


אַ מעשה'לע אזא, עס הייבּט פוּן חוּמש'ל זיך אָן אוּן בּיז, בּיז יעצט.. אַ מעשה'לע גאָר טרויעריק, ווער זאָגט אַז שיין ? 
א מעשׂה פוּן עמלקן און בּיז אַן ערגערן פוּן אים, דעם דייטש... אָ הימל ווייט, אָ בּרייט די ערד, אָ יָמִיִם גרויס -- 
ניט בּאַלט צוזאמען אין איין קנויל זיך און ניט פאַרניכט די שלעכטע אויף דער ערד, זאַלן זיי פאַרניכטן זיך אליין! 

